

መጽሐፈ መሳፍንት

Judges

መጽሐፈ መሳፍንት

ምዕራፍ 1።	3
ምዕራፍ 2።	5
ምዕራፍ 3።	6
ምዕራፍ 4።	8
ምዕራፍ 5።	9
ምዕራፍ 6።	13
ምዕራፍ 7።	16
ምዕራፍ 8።	17
ምዕራፍ 9።	19
ምዕራፍ 10።	22
ምዕራፍ 11።	23
ምዕራፍ 12።	26
ምዕራፍ 13።	27
ምዕራፍ 14።	28
ምዕራፍ 15።	29
ምዕራፍ 16።	31
ምዕራፍ 17።	32
ምዕራፍ 18።	33
ምዕራፍ 19።	35
ምዕራፍ 20።	37
ምዕራፍ 21።	40

መጽሐፈ መሳፍንት (Judges)

ምዕራፍ 1።

1፤ እንዲህም ሆነ፤ ኢያሱ ከሞተ በኋላ የእስራኤል ልጆች። ከነዓናውያንን ለመውጋት ማን በፊት ይወጣልናል? ብለው እግዚአብሔርን ጠየቁ።

2፤ እግዚአብሔርም። ይሁዳ ይውጣ፤ እነሆ፤ ምድሪቱን በእጁ አሳልፎ ሰጥቻለሁ አለ።

3፤ ይሁዳም ወንድሙን ስምዖንን። ከነዓናውያንን እንወጋ ዘንድ ከእኔ ጋር ወደ ዕጣዬ ውጣ፤ እኔም ደግሞ ከአንተ ጋር ወደ ዕጣህ እሄዳለሁ አለው። ስምዖንም ከእርሱ ጋር ሄደ።

4፤ ይሁዳም ወጣ፤ እግዚአብሔርም ከነዓናውያንንና ፌርዛውያንን በእጃቸው አሳልፎ ሰጣቸው። ከእነርሱም በቤዜቅ ውስጥ አሥር ሺህ ሰዎች ገደሉ።

5፤ አዶኒቤዜቅንም በቤዜቅ አገኙትና ተዋጉት፤ ከነዓናውያንንና ፌርዛውያንንም መቱአቸው።

6፤ አዶኒቤዜቅም ሸሸ፤ አሳድደውም ያዙት። የእጁንና የእግሩንም አውራ ጣት ቆረጡ።

7፤ አዶኒቤዜቅም። የእጃቸውና የእግራቸው አውራ ጣት የተቆረጡ ሰባ ነገሥታት ከገበታዬ በታች ፍርፋሪ ይለቅሙ ነበር፤ እኔ እንዳደረግሁ እግዚአብሔር እንዲሁ መለሰልኝ አለ። ወደ ኢየሩሳሌምም አመጡት። በዚያም ሞተ።

8፤ የይሁዳም ልጆች ኢየሩሳሌምን ተዋግተው ያዙት። በሰይፍ ስለትም መቱአት። ከተማይቱንም በእሳት አቃጠሉት።

9፤ ከዚያም በኋላ የይሁዳ ልጆች በተራራማው አገርና በደቡብ በኩል በቁላውም ውስጥ የሚኖሩትን ከነዓናውያንን ሊወጉ ወረዱ።

10፤ ይሁዳም በኬብርን የሚኖሩትን ከነዓናውያንን ሊወጋ ሄደ። የኬብርንም ስም አስቀድሞ ቂርያትአርባቅ ነበረ። ሴሲንና አኪመንን ተላሚንም ገደሉ።

11፤ ከዚያም የዳቤርን ሰዎች ሊወጋ ሄደ፤ አስቀድሞም የዳቤር ስም ቅርያትሄፍር ነበረ።

12፤ ካሌብም። ቅርያትሄፍርን ለሚመታና ለሚይዝ ልጄን ዓክሳን አጋባዋለሁ አለ።

13፤ የካሌብም ትንሽ ወንድም የቄኔዝ ልጅ ጎቶንያል ያዛት፤ ልጁንም ዓክሳን አጋባው።

14፤ እርስዎም ወደ እርሱ በመጣች ጊዜ ከአባትዎ እርሻ እንዲለምን መከረችው። እርስዎም ከአሁያዎ ወረደች፤ ካሌብም። ምን ፈለግሽ? አላት።

15፤ እርስዎም፡፡ በረከትን ስጠኝ፤ በደቡብ በኩል ያለውን ምድር ሰጥተኸኛልና የውኃ ምንጭ ደግሞ ስጠኝ አለችው፡፡ ካሌብም ላይኛውንና ታችኛውን ምንጭ ሰጣት፡፡

16፤ የቆናዊው የሙሴ አማት ልጆችም ከይሁዳ ልጆች ጋር ዘንባባ ካለባት ከተማ ተነሥተው ከዓራድ በደቡብ በኩል ወዳለው ወደ ይሁዳ ምድረ በዳ ወጡ፤ ሄደውም ከሕዝቡ ጋር ተቀመጡ፡፡

17፤ ይሁዳም ከወንድሙ ከስምዖን ጋር ሄደ፡፡ በጽፋት የተቀመጡትንም ከነዓናውያንን መቱ፤ ፈጽመውም አጠፉአት፡፡ የከተማይቱንም ስም ሔርማ ብለው ጠሩአት፡፡

18፤ ይሁዳም ጋዛንና ዳርቻዋን፣ አስቀሎናንና ዳርቻዋን፣ አቃሮንንና ዳርቻዋን ያዘ፡፡

19፤ እግዚአብሔርም ከይሁዳ ጋር ነበረ፤ ይሁዳም ተራራማውን አገር ወረሰ፤ በሸለቆው የሚኖሩት ግን የብረት ሰረገሎች ነበሩአቸውና ሊያወጣቸው አልቻለም፡፡

20፤ ሙሴም እንደ ተናገረ ለካሌብ ኬብሮንን ሰጡት፤ ከዚያም ሦስቱን የዔናቅ ልጆች አወጣ፡፡

21፤ ነገር ግን በኢየሩሳሌም የሚኖሩትን ኢያቡሳውያንን የብንያም ልጆች አላወጡአቸውም፤ ኢያቡሳውያንም ከብንያም ልጆች ጋር እስከ ዛሬ ድረስ በኢየሩሳሌም ተቀምጠዋል፡፡

22፤ የዮሴፍም ወገን ደግሞ በቤቴል ላይ ወጡ፤ እግዚአብሔርም ከእነርሱ ጋር ነበረ፡፡

23፤ የዮሴፍም ወገን ቤቴልን የሚሰልሉ ላኩ፡፡ አስቀድሞም የከተማይቱ ስም ሎዛ ይባል ነበር፡፡

24፤ ጠባቂዎቹም አንድ ሰው ከከተማ ሲወጣ አይተው፡፡ የከተማይቱን መግቢያ አሳየን፤ እኛም ቸርነት እናደርግልሃለን አሉት፡፡

25፤ የከተማይቱንም መግቢያ አሳያቸው፤ ከተማይቱንም በሰይፍ ስለት መቱ፤ ያንን ሰውና ወገኖቹን ግን ለቀቁአቸው፡፡

26፤ ሰውየውም ወደ ኬጢያውያን ምድር ሄደ፤ በዚያም ከተማን ሠራ፡፡ ስምዋንም ሎዛ ብሎ ጠራት፡፡ እስከ ዛሬም ድረስ ስምዋ ይህ ነው፡፡

27፤ ምናሴም የቤትሳንንና የመንደሮችዋን፣ የታዕናከንና የመንደሮችዋን፣ የዶርንና የመንደሮችዋን፣ የይብለዓምንና የመንደሮችዋን፣ የመጊዶንና የመንደሮችዋን ሰዎች አላወጣቸውም፤ ነገር ግን ከነዓናውያን በዚያ አገር በመቀመጥ ጸኑ፡፡

28፤ እስራኤልም በበረቱ ጊዜ ከነዓናውያንን አስገበሩአቸው፤ ፈጽመውም አላወጡአቸውም፡፡

29፤ ኤፍሬምም በጌዝር የተቀመጡትን ከነዓናውያንን አላወጣቸውም፤ ነገር ግን ከነዓናውያን በመካከላቸው በጌዝር ተቀመጡ፡፡

30፤ ዛብሎንም የቂድሮንንና የነህሎልን ሰዎች አላወጣቸውም፤ ነገር ግን ከነዓናውያን በመካከላቸው ተቀመጡ፤ ግብርም የሚገብሩለት ሆኑ፡፡

31፤ አሴርም የዓኮንና የሲዶንን የአሕላብንም የአከዚብንም የሒልባንም የአፌቅንም የረኡብንም ሰዎች አላወጣቸውም፡፡

32፤ በዚያችም ምድር የተቀመጡትን ከነዓናውያንን አላወጡአቸውምና በመካከላቸው የአሴር ልጆች ተቀመጡ፡፡

33፤ ንፍታሌምም የቤትሳሚስንና የቤትዓናትን ሰዎች አላወጣቸውም፤ በምድሩም በተቀመጡት በከነዓናውያን መካከል ተቀመጡ፤ ነገር ግን የቤትሳሚስና የቤትዓናት ሰዎች ግብር የሚገብሩለት ሆኑ።

34፤ አሞራውያንም የዳንን ልጆች ወደ ተራራማው አገር እንዲያፈገፍጉ አስገደዱአቸው፤ ወደ ሸለቆውም እንዳይወርዱ ከለከሉአቸው።

35፤ አሞራውያን በሔሬስ ተራራና በኤሎን በሸዓልቢምም በመቀመጥ ጸኑ፤ ነገር ግን የዮሴፍ ቤት እጅ ከበደች፤ አስገብረቻቸውም።

36፤ የአሞራውያንም ድንበር ከአቅረቢም ዐቀብት ከጭንጫው ጀምሮ እስከ ላይ ድረስ ነበረ።

ምዕራፍ 2።

1፤ የእግዚአብሔርም መልአክ ከጌልገላ ወደ ቦኪም ወጥቶ እንዲህ አለ። እኔ ከግብፅ አውጥቻችኋለሁ፤ ለአባቶቻችሁም ወደ ማልሁላቸው ምድር አግብቻችኋለሁ፤ እኔም። ከእናንተ ጋር ያደረግሁትን ቃል ኪዳን ለዘላለም አላፈርስም፤

2፤ እናንተም መሠዊያቸውን አፍርሱ እንጂ በዚህች ምድር ከሚኖሩ ሰዎች ጋር ቃል ኪዳን አታድርጉ አልሁ። እናንተ ግን ቃሌን አልሰማችሁም፤

3፤ ይህንስ ለምን አደረጋችሁ? ስለዚህም። ከፊታችሁ አላወጣቸውም፤ ነገር ግን ያስጨንቋችኋል፤ አማልክቶቻቸውም ወጥመድ ይሆኑባችኋል አልሁ።

4፤ የእግዚአብሔርም መልአክ ይህን ቃል ለእስራኤል ልጆች ሁሉ በተናገረ ጊዜ ሕዝቡ ድምፃቸውን አንሥተው አለቀሱ።

5፤ የዚያንም ስፍራ ስም ቦኪም ብለው ጠሩት፤ በዚያም ለእግዚአብሔር ሠዉ።

6፤ ኢያሱም ሕዝቡን ባሰናበተ ጊዜ የእስራኤል ልጆች ምድሪቱን ሊወርሱ ወደ እየርስታቸው ሄዱ።

7፤ ኢያሱም በነበረበት ዘመን ሁሉ፤ ለእስራኤልም ያደረገውን ታላቁን የእግዚአብሔርን ሥራ ሁሉ ባዩት፤ ከኢያሱ በኋላ በነበሩ ሽማግሌዎች ዘመን ሁሉ፤ ሕዝቡ እግዚአብሔርን አመለኩ።

8፤ የእግዚአብሔርም ባሪያ የነዌ ልጅ ኢያሱ ዕድሜው መቶ አሥር ዓመት ሲሆነው ሞተ።

9፤ በተራራማውም በኤፍሬም አገር በገዓስ ተራራ በሰሜን ባለችው በርስቱ ዳርቻ በተምናሔሬስ ቀበሩት።

10፤ ትውልድ ሁሉ ደግሞ ወደ አባቶቻቸው ተከማቹ፤ ከእነዚያም በኋላ እግዚአብሔርን ለእስራኤልም ያደረገውን ሥራ ያላወቀ ሌላ ትውልድ ተነሣ።

11፤ የእስራኤልም ልጆች በእግዚአብሔር ፊት ክፉ የሆነ ነገር አደረጉ፤ በአሊምንም አመለኩ።

12፤ ከግብፅ ምድርም ያወጣቸውን የአባቶቻቸውን አምላክ እግዚአብሔርን ተዉ፤ በዙሪያቸውም ካሉት ከአሕዛብ አማልክት ሌሎችን አማልክት ተከተሉ፤ ሰገዱላቸውም፤ እግዚአብሔርንም አስቆጡ።

13፤ እግዚአብሔርንም ትተው በአልንና አስታሮትን አመለኩ።

14፤ የእግዚአብሔርም ቀጣ በእስራኤል ላይ ነዳድ፣ ወደ ማረኩአቸውም ማራኪዎች እጅ አሳልፎ ሰጣቸው፤ በዙሪያቸውም ባሉት በጠላቶቻቸው እጅ አሳልፎ ሰጣቸው። ጠላቶቻቸውንም ከዚያ ወዲያ ሊቋቋሙ አልቻሉም።

15፤ እግዚአብሔርም እንደ ተናገረ፣ እግዚአብሔርም በእነርሱ ላይ እንደማለ፣ ወደ ወጡበት ሁሉ የእግዚአብሔር እጅ ትከፋባቸው ነበረች፤ እጅግም ተጨነቁ።

16፤ እግዚአብሔርም መሳፍንትን አስነሣላቸው። ከሚማርኩአቸውም እጅ አዳኑአቸው።

17፤ ሌሎች አማልክትን ተከትለው አመነዘሩ ሰገዱላቸውም እንጂ መሳፍንቶቻቸውን አልሰሙም፤ አባቶቻቸውም ይሄዱበት ከነበረ መንገድ ፈጥነው ፈቀቅ አሉ፤ አባቶቻቸው ለእግዚአብሔር ትእዛዝ እንደ ታዘዙ እንዲሁ አላደረጉም።

18፤ እግዚአብሔርም መሳፍንትን ባስነሣላቸው ጊዜ እግዚአብሔር ከመስፍኑ ጋር ነበረ፤ እግዚአብሔርም ስለሚጋፉአቸውና ስለሚያስጨንቋቸው በጨኽታቸው ያዝን ነበርና በመስፍኑ ዘመን ሁሉ ከጠላቶቻቸው እጅ አዳናቸው።

19፤ መስፍኑ ግን ከሞተ በኋላ ይመለሱ ነበር፤ ሌሎችንም አማልክት በመከተላቸው እነርሱንም በማምለካቸውና ለእነርሱ በመስገዳቸው አባቶቻቸው አድርገውት ከነበረው የከፋ ያደርጉ ነበር፤ የእልክኝነታቸውን መንገድና ሥራቸውን አልተወጡም ነበር።

20፤ የእግዚአብሔርም ቀጣ በእስራኤል ላይ ነዳድ፣ እንዲህም አለ። ይህ ሕዝብ ለአባቶቻቸው ያዘዘሁትን ቃል ኪዳን ስለ ተላለፉ፣ ድምፄንም ስላልሰሙ አባቶቻቸውም እንደ ጠበቁ።

21፤22፤ ይሄዱባት ዘንድ የእግዚአብሔርን መንገድ ይጠብቁ ወይም አይጠብቁ እንደ ሆነ እስራኤልን እፈትንባቸው ዘንድ፣ ኢያሱ በሞተ ጊዜ ከተዋቸው አሕዛብ አንዱን ሰው እንኳ ከእንግዲህ ወዲህ ከፊታቸው አላወጣም።

23፤ እግዚአብሔርም እነዚህን አሕዛብ አስቀረ፣ ፈጥኖም አላወጣቸውም። በኢያሱም እጅ አሳልፎ አልሰጣቸውም።

ምዕራፍ 3።

1፤2፤ ከከነዓናውያንም ጋር መዋጋት ያላወቁትን እስራኤልን በእነርሱ ይፈትናቸው ዘንድ፣ በፊትም ሰልፍን ያልለመዱ የእስራኤል ልጆች ትውልድ መዋጋትን ያውቁና ይማሩ ዘንድ እግዚአብሔር ያስቀራቸው አሕዛብ እነዚህ ናቸው፤

3፤ አምስቱ የፍልስጥኤማውያን መኳንንት፣ ከነዓናውያንም ሁሉ፣ ሲዶናውያንም፣ ከበአልኦርሞንዬም ተራራ ጀምሮ እስከ ሐማት መግቢያ ድረስ በሊባኖስ ተራራ የሚኖሩትም ኤዊያውያን።

4፤ እግዚአብሔር በሙሴ እጅ ለአባቶቻቸው ያዘዘውን ትእዛዝ መስማታቸው እንዲታወቅ እስራኤል ይፈተኑባቸው ዘንድ እነዚህ ቀሩ።

5፤ የእስራኤልም ልጆች በከነዓናውያን በኬጢያውያንም በአሞራውያንም በፊርዛውያንም በኤዊያውያንም በኢያቡሳውያንም መካከል ተቀመጡ።

6፤ ሴት ልጆቻቸውንም አገቡአቸው፣ እነርሱም ሴቶች ልጆቻቸውን ለወንዶች ልጆቻቸው ሰጡ፣ አማልክቶቻቸውንም አመለኩ።

7፤ የእስራኤልም ልጆች በእግዚአብሔር ፊት ክፉ የሆነውን ነገር አደረጉ፣ አምላካቸውንም እግዚአብሔርን ረስተው በአሊምንና አስታሮትን አመለኩ።

8፤ ስለዚህ የእግዚአብሔር ቀኅጣ በእስራኤል ላይ ነደደ፤ በመስጴጦምያ ንጉሥ በከሰርሰቴም እጅ አሳልፎ ሰጣቸው፤ የእስራኤልም ልጆች ለከሰርሰቴም ስምንት ዓመት ተገዙለት።

9፤ የእስራኤልም ልጆች ወደ እግዚአብሔር ጮኹ፤ እግዚአብሔርም የሚያድናቸውን አዳኝ የካሌብን የታናሽ ወንድሙን የቄኔዝን ልጅ ጎቶንያልን አስነሣላቸው።

10፤ የእግዚአብሔርም መንፈስ በእርሱ ላይ መጣ፤ በእስራኤልም ላይ ይፈርድ ነበር፤ ለሰልፍ ወጣ፤ እግዚአብሔርም የመስጴጦምያን ንጉሥ ከሰርሰቴምን በእጁ አሳልፎ ሰጠው፤ እጁም በከሰርሰቴም ላይ አሸነፈች።

11፤ ምድሪቱም አርባ ዓመት ዐረፈች፤ የቄኔዝም ልጅ ጎቶንያል ሞተ።

12፤ የእስራኤልም ልጆች በእግዚአብሔር ፊት እንደ ገና ክፉ ሥራ ሠሩ፤ በእግዚአብሔርም ፊት ክፉ ስለ ሠሩ እግዚአብሔር የሞግብን ንጉሥ ዔግሎምን በእስራኤል ላይ አበረታባቸው።

13፤ የአሞንን ልጆችና አማሌቅን ወደ እርሱ ሰበሰበ፤ ሄዶም እስራኤልን መታ፤ ዘንባባም ያለባትን ከተማ ያዙአት።

14፤ የእስራኤልም ልጆች ለሞግብ ንጉሥ ለዔግሎም አሥራ ስምንት ዓመት ተገዙለት።

15፤ የእስራኤልም ልጆች ወደ እግዚአብሔር ጮኹ፤ እግዚአብሔርም ብንያማዊውን የጌራን ልጅ ናዖድን ግራኙን ሰው አዳኝ አስነሣላቸው፤ የእስራኤልም ልጆች በእርሱ እጅ ወደ ሞግብ ንጉሥ ወደ ዔግሎም ግብር ላኩ።

16፤ ናዖድም ሁለት አፍ ያለው ርዝመቱ አንድ ክንድ የሆነ ሰይፍ አበጀ፤ ከልብሱም በታች በቀኝ ጭኑ በኩል አደረገው።

17፤ ለሞግብም ንጉሥ ለዔግሎም ግብርን አቀረበ፤ ዔግሎምም እጅግ ወፍራም ሰው ነበረ።

18፤ ግብርንም ማቅረብ በጨረሰ ጊዜ፤ ግብር የተሸከሙትን ሰዎች ሰደደ።

19፤ ናዖድ ግን በጌልገላ ከነበሩት ትክል ድንጋዮች ዘንድ ተመልሶ። ንጉሥ ሆይ፤ የምሥጢር ነገር አለኝ አለ፤ ንጉሡም። ዝም በል አለ፤ በዙሪያውም የቆሙት ሁሉ ወጡ።

20፤ ናዖድም ወደ እርሱ ቀረበ፤ እርሱም በሰገነት ቤት ለብቻው ተቀምጦ ነበር። ናዖድም። የእግዚአብሔር መልእክት ለአንተ አለኝ አለ። ከዙፋኑም ተነሣ።

21፤ ናዖድም ግራ እጁን ዘርግቶ ከቀኝ ጭኑ ሰይፉን ወሰደ፤ ሆዱንም ወጋው፤

22፤ የሰይፉም እጅታው ደግሞ ከስለቱ በኋላ ገባ፤ ስቡም ስለቱን ከደነው፤ ሰይፉንም ከሆዱ መልሶ አላወጣውም፤ በኋላውም ወጣ።

23፤ ናዖድም ወደ ደርቡ ወጣ፤ የሰገነቱንም ደጅ ዘግቶ ቁለፈው።

24፤ ናዖድም ከሄደ በኋላ ባሪያዎቹ መጡ፤ የሰገነቱም ደጅ ተቆልፎ ባዩ ጊዜ። ምናልባት በሰገነቱ ውስጥ ወገቡን ይሞክር ይሆናል አሉ።

25፤ እስኪያፍሩም ድረስ እጅግ ዘገዩ፤ የሰገነቱንም ደጅ እንዳልከፈተ ባዩ ጊዜ መከፈቻውን ወሰደው ከፈቱ፤ እነሆም፤ ጌታቸው በምድር ወድቆ ሞቶም አገኙት።

26፤ በዘገባውም ጊዜያት ናዖድ ሸሽ፤ ትክል ድንጋዮቹንም አለፈ፤ ወደ ቤይሮታም አመለጠ።

27፤ በመጣም ጊዜ በተራራማው በኤፍሬም አገር ቀንደ መለከት ነፋ፤ የእስራኤልም ልጆች ከእርሱ ጋር ከተራራማው አገር ወረዱ፤ እርሱም በፊታቸው ሄደ።

28፤ እርሱም። እግዚአብሔር ጠላቶቻችሁን ሞዓባውያንን በእጃችሁ አሳልፎ ሰጥቶአልና ተከተሉኝ አላቸው። ተከትለውትም ወረዱ፤ ወደ ሞዓብም የሚያሻግረውን የዮርዳኖስን መሻገርያ ያዙ፤ ማንንም አላሳለፉም።

29፤ የዚያን ጊዜም ከሞዓብ አሥር ሺህ የሚያህሉትን፤ ጉልማሶችና ጽኑዓን ሁሉ፤ መቱ፤ አንድ እንኳ አላመለጠም።

30፤ በዚያም ቀን ሞዓብ ከእስራኤል እጅ በታች ተዋረደ፤ ምድሪቱም ሰማንያ ዓመት ዐረፈች።

31፤ ከእርሱም በኋላ የዓናት ልጅ ሰሜጋር ተነሣ፤ ከፍልስጥኤማውያንም ስድስት መቶ ሰው በበሬ መውጊያ ገደለ፤ እርሱም ደግሞ እስራኤልን አዳነ።

ምዕራፍ 4።

1፤ ናዖድም ከሞተ በኋላ የእስራኤል ልጆች በእግዚአብሔር ፊት እንደ ገና ከፉ ሥራ ሠሩ።

2፤ እግዚአብሔርም በአሶር በነገሠው በከነዓን ንጉሥ በኢደቢስ እጅ አሳልፎ ሰጣቸው፤ የሠራዊቱም አለቃ በአሕዛብ አሪሶት የተቀመጠው ሲሣራ ነበረ።

3፤ የእስራኤልም ልጆች ወደ እግዚአብሔር ጮኹ፤ ዘጠኝ መቶ የብረት ሰረገሎች ነበሩትና፤ የእስራኤልንም ልጆች ሀያ ዓመት ያህል እጅግ ያስጨንቃቸው ነበር።

4፤ በዚያ ጊዜም ነቢይቱ የለፊዶት ሚስት ዲቦራ በእስራኤል ላይ ትፈርድ ነበረች።

5፤ እርሷም በተራራማው በኤፍሬም አገር በራማና በቤቴል መካከል ካለው የዲቦራ ዛፍ ከሚባለው ከዘንባባው በታች ተቀምጣ ነበር፤ የእስራኤልም ልጆች ወደ እርሷ ለፍርድ ይወጡ ነበር።

6፤ ልካም ከቃዴስ ንፍታሌም የአቢኒኤምን ልጅ ባርቅን ጠርታ። የእስራኤል አምላክ እግዚአብሔር። ሄደህ ወደ ታቦር ተራራውጣ፤ ከአንተም ጋር ከንፍታሌምና ከዛብሎን ልጆች አሥር ሺህ ሰዎች ውሰድ፤

7፤ እኔም የኢደቢስን ሠራዊት አለቃ ሲሣራን ሰረገሎቹንም ሕዝቡንም ሁሉ ወደ አንተ ወደ ቂሶን ወንዝ እስባለሁ፤ በእጅህም አሳልፌ እስጠዋለሁ ብሎ አላዘዘህም? አለችው።

8፤ ባርቅም። አንቺ ከእኔ ጋር ብትሄጂ እኔ እሄዳለሁ፤ አንቺ ግን ከእኔ ጋር ባትሄጂ እኔ አልሄድም አላት።

9፤ እርሷም። በእውነት ከአንተ ጋር እሄዳለሁ፤ ነገር ግን እግዚአብሔር ሲሣራን በሴት እጅ አሳልፎ ይሰጣልና በዚህ በምትሄድበት መንገድ ለአንተ ክብር አይሆንም አለችው። ዲቦራም ተነሥታ ከባርቅ ጋር ወደ ቃዴስ ሄደች።

10፤ ባርቅም ዛብሎንንና ንፍታሌምን ወደ ቃዴስ ጠራቸው፤ አሥር ሺህም ሰዎች ተከትለውት ወጡ፤ ዲቦራም ከእርሱ ጋር ወጣች።

11፤ ቁናዊውም ሔቤር ከሙሴ አማት ከአባብ ልጆች ከቁናውያን ተለይቶ ድንኳኑን በቃዴስ አጠገብ በጻዕናይም እስከ ነበረው እስከ ትልቁ ዛፍ ድረስ ተከለ።

12፤ የአቢኒኤምም ልጅ ባርቅ ወደ ታቦር ተራራ እንደ ወጣ ለሲሣራ ነገሩት።

13፤ ሲሣራም ሰረገሎቹን ሁሉ፣ ዘጠኝ መቶ የብረት ሰረገሎች፣ ከእርሱም ጋር የነበሩትን ሕዝቡን ሁሉ ከአሪሶት ወደ ቂሶን ወንዝ ሰበሰባቸው።

14፤ ዲቦራም ባርቅን። እግዚአብሔር ሲሣራን በእጅህ አሳልፎ የሚሰጥበት ቀን ዛሬ ነውና ተነሣ፤ እነሆ፣ እግዚአብሔር በፊትህ ወጥቶአል አለችው። ባርቅም አሥር ሺህ ሰዎች ተከትለውት ከታቦር ተራራ ወረደ።

15፤ እግዚአብሔርም ሲሣራን ሰረገሎቹንም ሁሉ ሠራዊቱንም ሁሉ ከባርቅ ፊት በሰይፍ ስለት አስደነገጣቸው፤ ሲሣራም ከሰረገላው ወርዶ በእግሩ ሸሸ።

16፤ ባርቅም ሰረገሎችንና ሠራዊቱን እስከ አሪሶት ድረስ አባረረ፤ የሲሣራም ሠራዊት ሁሉ በሰይፍ ስለት ወደቀ፤ አንድ እንኳ አልቀረም።

17፤ በአሶር ንጉሥም በኢያቢስና በቄናዊው በሔቤር ቤት መካከል ሰላም ነበረና ሲሣራ በእግሩ ሸሽቶ ወደ ቄናዊው ወደ ሔቤር ሚስት ወደ ኢያዔል ድንኳን ደረሰ።

18፤ ኢያዔልም ሲሣራን ለመገናኘት ወጥታ። ግባ፣ ጌታዬ ሆይ፣ ወደ እኔ ግባ፤ አትፍራ አለችው። ወደ እርስዎም ወደ ድንኳንዎ ገባ፣ በመገናኛጌዎም ሸፈነችው።

19፤ እርሱም። ጠምቶኛልና እባክሽ የምጠጣው ጥቂት ውኃ ስጭኝ አላት፤ እርስዎም የወተቱን አቁማዳ ፈትታ አጠጣችው፣ ሸፈነችውም።

20፤ እርሱም። ከድንኳኑ ደጃፍ ቁሚ፤ ሰውም መጥቶ። በዚህ ሰው አለን? ብሎ ቢጠይቅሽ አንቺ። የለም ትዩዋለሽ አላት።

21፤ የሔቤርም ሚስት ኢያዔል የድንኳን ካስማ ወሰደች፣ በእጅዋም መደሻ ያዘች፣ ቀስ ብላም ወደ እርሱ ቀረበች፤ በጆሮግንዱ ካስማውን ቸነከረች፤ እርሱም ደክሞ እንቀላፍቶ ነበርና ካስማው ወደ መሬት ጠለቀ፣ እርሱም ሞተ።

22፤ እነሆም፣ ባርቅ ሲሣራን ሲያባርር ኢያዔል ልትገናኘው ወጥታ። ና የምትሻውንም ሰው አሳይሃለሁ አለችው። ወደ እርስዎም ገባ፣ እነሆም፣ ሲሣራን ወድቆ ሞቶም አገኘው፣ ካስማውም ከጆሮግንዱ ውስጥ ነበረ።

፡23፤ በዚያም ቀን እግዚአብሔር የከነዓንን ንጉሥ ኢያቢስን በእስራኤል ልጆች ፊት አዋረደ።

24፤ የከነዓንን ንጉሥ ኢያቢስንም እስኪያጠፉ ድረስ በከነዓን ንጉሥ በኢያቢስ ላይ የእስራኤል ልጆች እጅ እየበረታች ሄደች።

ምዕራፍ 5።

1፤ በዚያም ቀን ዲቦራ የአቢኒኤም ልጅ ባርቅ እንዲህ ብለው ተቀኙ።

2፤ በእስራኤል ውስጥ መሪዎች ስለ መሩ፣

ሕዝቡም ነፍሳቸውን በፈቃዳቸው ስለ ሰጡ፣

እግዚአብሔርን አመስግኑ።

3፤ ነገሥታት ሆይ፣ ስሙ፤

መኳንንት ሆይ፥ አድምጡ፤

እኔ ለእግዚአብሔር እቀኛለሁ፥

ለእስራኤል አምላክ ለእግዚአብሔር እዘምራለሁ።

4፤ አቤቱ፥ ከሴይር በወጣህ ጊዜ፥

ከኤዶምያስም ሜዳ በተራመድህ ጊዜ፥

ምድሪቱ ተናወጠች፥ ሰማያቱም አንጠበጠቡ፤

ደመናትም ደግሞ ውኃን አንጠበጠቡ።

5፤ ተራሮች ከእግዚአብሔር ፊት የተነሣ ቀለጡ፥

ያም ሲና ከእስራኤል አምላክ ከእግዚአብሔር ፊት የተነሣ።

6፤ በዓናት ልጅ በሰሜጋር ዘመን፥

በኢዮኤል ዘመን መንገዶች ተቋረጡ፤

መንገዶቻች በስርጥ መንገድ ይሄዱ ነበር።

7፤ አንቺ፥ ዲቦራ፥ እስክትነሽ ድረስ፥

ለእስራኤልም እናት ሆነሽ እስክትነሽ ድረስ፥

ኃያላን በእስራኤል ዘንድ አነሱ፥ አለቁም።

8፤ አዲሶች አማልክትን መረጡ፤

በዚያ ጊዜ ሰልፍ በበሮች ሆነ፤

በአርባ ሺህ በእስራኤል ዘንድ ጦርና ጋሻ አልታዩም።

9፤ ልቤ ወደ እስራኤል አለቆች ነው፥

በሕዝቡ መካከል ነፍሳቸውን በፈቃዳቸው ወደ ሰጡት፤

እግዚአብሔርን አመስግኑ።

10፤ በነጭጭ አህዮች ላይ የምትጫኑ፥

በወላንሳ ላይ የምትቀመጡ፥

በመንገድም የምትሄዱ፥ ተናገሩ።

11፤ በማጠጫው መካከል ካሉት ከቀስተኞች ጩኸት ርቀው።

በዚያ የእግዚአብሔርን ጽድቅ።

በእስራኤል ላይ የግዛቱን ጽድቅ ይጫወታሉ፤

ከዚያም በኋላ የእግዚአብሔር ሕዝብ ወደ በሮች ወረዱ።

12፤ ንቂ፣ ንቂ፣ ዲቦራ ሆይ፤

ንቂ፣ ንቂ፣ ቅኔውን ተቀኚ፤

ባርቅ ሆይ፣ ተነሣ፤

የአቢኒኤም ልጅ ሆይ፣ ምርኮህን ማርክ።

13፤ በዚያ ጊዜ የቀሩት ወደ ኃያላኑና ወደ ሕዝቡ ወረዱ፤

እግዚአብሔርም ስለ እኔ በኃያላን ላይ ወረደ።

14፤ በአማሌቅ ዘንድ ሥር የነበራቸው እነርሱ ከኤፍሬም።

ብንያም ሆይ፣ በሕዝብህ መካከል ከአንተ በኋላ ወረዱ፤

አለቆች ከማኪር፣ የንጉሥንም ዘንግ የሚይዙ ከዛብሎን ወረዱ።

15፤ የይሳኮርም አለቆች ከዲቦራ ጋር ነበሩ፤

ይሳኮርም እንደ ባርቅ ነበረ፤

ከእግሩ በኋላ ወደ ሸለቆው ቸከሉ፤

በሮቤል ፈሳሾች አጠገብ ብዙ የልብ ማመንታት ነበረ።

16፤ መንጎች ሲያፍጥጩ ለመስማት

በበጎች ጉረኖ መካከል ለምን ተቀመጥህ?

በሮቤል ፈሳሾች አጠገብ ታላቅ የልብ ምርምር ነበረ።

17፤ ገለጻድ በዮርዳኖስ ማዶ ተቀመጠ፤

ዳንም ለምን በመርከብ ውስጥ ቀረ?

አሴርም በባሕሩ ዳር ተቀመጠ።

በወንዞቹም ዳርቻ ዐረፈ።

18፤ ዛብሎን ነፍሱን ወደ ሞት ያሳለፈ ሕዝብ ነው።

ንፍታሌምም በአገሩ ኮረብታ ላይ ነው።

19፤ ነገሥታት መጡ፤ ተዋጉም፤

በዚያ ጊዜ በመጊዶ ውኆች አጠገብ በታዕናክ

የከነዓን ነገሥታት ተዋጉ፤

የብር ዘረፋም አልወሰዱም።

20፤ ከዋክብት ከሰማይ ተዋጉ፤

በአካሄዳቸውም ከሲሣራ ጋር ተዋጉ።

21፤ ከዱሮ ጀምሮ የታወቀ ያ የቂሶን ወንዝ።

የቂሶን ወንዝ ጠርጎ ወሰዳቸው።

ነፍሴ ሆይ፤ በኃይል እርገጪ።

22፤ ከኃያላን ግልቢያ ብርታት የተነሣ

የፈረሶች ጥፍሮች ተቀጠቀጡ።

23፤ የእግዚአብሔር መልአክ። ሜሮዝን እርገሙ፤

እግዚአብሔርን በኃያላን መካከል ለመርዳት።

እግዚአብሔርን ለመርዳት አልመጡምና

የተቀመጡባትን ሰዎች ፈጽማችሁ እርገሙ አለ።

24፤ የቄናዊው የሔቤር ሚስት ኢያዔል

ከሴቶች ይልቅ የተባረከች ትሁን፤

በድንኳን ውስጥ ከሚኖሩ ሴቶች ይልቅ የተባረከች ትሁን።

25፤ ውኃ ለመነ፤ ወተትም ሰጠችው፤

በተከበረ ዳካ እርጎ አቀረበችለት።

26፤ እጅዋን ወደ ካስማ።

ቀኝ እጅዋንም ወደ ሠራተኛ መደሻ አደረገች፤

በመደሻውም ሲሣራን መታች፣ ራሱንም ቸካከረች፤

ጆሮግንዱንም በሳች፣ ጎዳችውም።

27፤ በእግሮችዋ አጠገብ ተደፋ፣ ወደቀ፣ ተኛ፤

በእግሮችዋ አጠገብ ተደፋ፣ ወደቀ፤

በተደፋበት ስፍራ በዚያ ወድቆ ሞተ።

28፤ ከመስኮት ሆና ተመለከተች፤

የሲሣራ እናት በሰቅሰቅ ዘልቃ።

ስለ ምን ለመምጣት ሰረገላው ዘገየ?

ስለ ምንስ የሰረገላው መንኮራኩር ቁየ? ብላ ጮኸች።

29፤ ብልሃተኞች ሴቶች መለሱላት፤

እርስዋ ደግሞ ለራስዋ እንዲህ ብላ መለሰች።

30፤ ምርኮ አግኝተው የለምን? ተካፍለውስ የለምን?

ለእያንዳንዱ ሰው ምርኮ አንዲት ወይም ሁለት ቁነጃጅት፤

ለሲሣራ ምርኮ ልዩ ልዩ ያለው ልብስ፤

በአንገትጌ ላይ በሁለት እጥፍ የተጠለፈ ዝንጉርጉር ልብስ።

31፤ አቤቱ፣ ጠላቶችህ ሁሉ እንዲሁ ይጥፉ፤

ወዳጆችህ ግን ፀሐይ በኃይሉ በወጣ ጊዜ እንደሚሆን፣ እንዲሁ ይሁኑ። ምድሪቱም አርባ ዓመት ያህል ዐረፈች።

ምዕራፍ 6።

1፤ የእስራኤልም ልጆች በእግዚአብሔር ፊት ክፉ ሥራ ሠሩ፤ እግዚአብሔርም በምድያም እጅ ሰባት ዓመት አሳልፎ ሰጣቸው።

2፤ የምድያምም እጅ በእስራኤል ላይ ጠነከረች፤ ከምድያምም የተነሣ የእስራኤል ልጆች በተራራ ላይ ጉድጓድና ዋሻ ምሽግም አበጁ።

3፤ እስራኤልም ዘር በዘሩ ጊዜ ምድያማውያን አማሌቃውያንም በምሥራቅም የሚኖሩ ሰዎች ይመጡባቸው ነበር፤

4፤ በእነርሱም ላይ ይሰፍሩ ነበር፤ እስከ ጋዛም ድረስ የምድሩን ቡቃያ ያጠፉ ነበር፤ ምግብንም ለእስራኤል አይተዉም ነበር፤ በግ ወይም በሬ ወይም አህያ ቢሆን አይተዉም።

5፤ እንስሶቻቸውንና ድንኳኖቻቸውን ይዘው በብዛት እንደ አንበጣ ሆነው ይመጡ ነበር፤ ለእነርሱና ለግመሎቻቸውም ቀጥር አልነበራቸውም፤ ምድሪቱንም ያጠፉ ዘንድ ይመጡ ነበር።

6፤ ከምድያምም የተነሣ እስራኤል እጅግ ተጠቁ፤ የእስራኤልም ልጆች ወደ እግዚአብሔር ጮኹ።

7፤ እንዲህም ሆነ፤ የእስራኤል ልጆች በምድያም ምክንያት ወደ እግዚአብሔር በጮኹ ጊዜ።

8፤ እግዚአብሔር ወደ እስራኤል ልጆች ነቢይ ላከ። እርሱም አለ። የእስራኤል አምላክ እግዚአብሔር እንዲህ ይላል። እኔ ከግብፅ ምድር አወጣኋችሁ። ከባርነትም ቤት አስለቀቅኋችሁ፤

9፤ ከግብፃውያንም እጅ። ከሚጋፉአችሁም ሁሉ እጅ አዳንኋችሁ። ከፊታችሁም አሳደድኋቸው። አገራቸውንም ሰጠኋችሁ፤

10፤ እናንተንም። እኔ አምላካችሁ እግዚአብሔር ነኝ፤ በምድራቸው የተቀመጣችሁባቸውን የአምራያውያንን አማልክት አትፍሩ አልኋችሁ። እናንተ ግን ድምፄን አልሰማችሁም።

11፤ የእግዚአብሔርም መልአክ መጥቶ በዖፍራ ባለችው ለአቢዔዝራዊው ለኢዮአስ በነበረችው በአድባሩ ዛፍ በታች ተቀመጠ፤ ልጁም ጌዴዎን ከምድያማውያን ለመሸሸግ በወይን መጥመቂያው ውስጥ ስንዴ ይወቃ ነበር።

12፤ የእግዚአብሔርም መልአክ ለእርሱ ተገልጦ። አንተ ጽኑዕ ኃያል ሰው። እግዚአብሔር ከአንተ ጋር ነው አለው።

13፤ ጌዴዎንም። ጌታዬ ሆይ። እግዚአብሔር ከእኛ ጋር ከሆነ ይህ ነገር ሁሉ ለምን ደረሰብን? አባቶቻችንስ። እግዚአብሔር ከግብፅ አውጥቶናል ብለው ይነግሩን የነበረ ተአምራቱ ወዴት አለ? ወዴት አለ? አሁን ግን እግዚአብሔር ትቶናል። በምድያማውያንም እጅ አሳልፎ ሰጥቶናል አለው።

14፤ እግዚአብሔርም ወደ እርሱ ዘወር ብሎ። በዚህ በጉልበትህ ሂድ። እስራኤልንም ከምድያም እጅ አድን፤ እነሆ። ልኬሃለሁ አለው።

15፤ እርሱም። ጌታ ሆይ። እስራኤልን በምን አድናለሁ? ወገኔ ከምናሴ ነገድ ከሁሉ ይልቅ የተጠቃ ነው፤ እኔም በአባቴ ቤት የሁሉ ታናሽ ነኝ አለው።

16፤ እግዚአብሔርም። በእርግጥ ከአንተ ጋር እሆናለሁ። ምድያምንም እንደ አንድ ሰው አድርገህ ትመታለህ አለው።

17፤ እርሱም። በአንተ ዘንድ ሞገስ ካገኘሁ። የምትናገረኝም አንተ እንደ ሆንህ ምልክት አሳዩኝ፤

18፤ ወደ አንተም እስከመለስ ድረስ። ቀጥባኔንም አምጥቼ እስካቀርብልህ ድረስ። እባክህ። ከዚህ አትላወስ አለው። እርሱም። እስከትመለስ ድረስ እቆያለሁ አለ።

19፤ ጌዴዎን ገባ የፍየሉንም ጠቦት የኢፍ መስፈሪያም ዱቄት የቂጣ እንጎቻ አዘጋጀ፤ ሥጋውን በሌማት አኖረ። መረቁንም በምንቸት ውስጥ አደረገ። ሁሉንም ይዞ በአድባሩ ዛፍ በታች አቀረበለት።

20፤ የእግዚአብሔርም መልአክ። ሥጋውንና የቂጣውን እንጎቻ ወስደህ በዚህ ድንጋይ ላይ አኑር። መረቁንም አፍሰስ አለው። እንዲሁም አደረገ።

21፤ የእግዚአብሔርም መልአክ በእጁ ያለውን የበትሩን ጫፍ ዘርግቶ ሥጋውንና የቂጣውን እንጎቻ አስነካ፤ አሳትም ከድንጋዩ ውስጥ ወጥቶ ሥጋውንና የቂጣውን እንጎቻ በላ። የእግዚአብሔርም መልአክ ከዓይኑ ተሰወረ።

22፤ ጌዴዎንም የእግዚአብሔር መልአክ እንደ ሆነ አየ፤ ጌዴዎንም። አቤቱ አምላኬ ሆይ፥ ወየልኝ፤ የእግዚአብሔርን መልአክ ፊት ለፊት አይቻለሁና አለ።

23፤ እግዚአብሔርም። ሰላም ለአንተ ይሁን፤ አትፍራ፤ አትሞትም አለው።

24፤ ጌዴዎንም በዚያ ለእግዚአብሔር መሠዊያ ሠራ፥ ስሙንም። እግዚአብሔር ሰላም ብሎ ጠራው። እርሱም እስከ ዛሬ ድረስ ለአቢዔዝራውያን በምትሆነው በዎፍራ አለ።

25፤ እግዚአብሔርም በዚያ ሌሊት። የአባትህን በሬ፥ ሰባት ዓመት የሆነውን ሁለተኛውን በሬ፥ ውሰድ፥ የአባትህ የሆነውንም የበአል መሠዊያ አፍርስ፥ በእርሱም ዙሪያ ያለውን የማምለኪያ ዐፀድ ቀረጥ፤

26፤ በዚያም ኮረብታ አናት ላይ ለአምላክህ ለእግዚአብሔር መሠዊያ አሳምረህ ሥራ ሁለተኛውንም በሬ ውሰድ፥ በዚያም በቁረጥኸው በማምለኪያ ዐፀዱ እንጨት ላይ የሚቃጠለውን መሥዋዕት አቅርብ አለው።

27፤ ጌዴዎንም ከባሪያዎቹ አሥር ሰዎችን ወስዶ እግዚአብሔር እንዳለው አደረገ፤ የአባቱን ቤተ ሰባት የከተማውንም ሰዎች ስለ ፈራ ይህን በቀን ለማድረግ አልቻለም፥ ነገር ግን በሌሊት አደረገው።

28፤ የከተማውም ሰዎች ማልደው ተነሡ፥ እነሆም፥ የበአል መሠዊያ ፈርሶ፥ በዙሪያው ያለውም የማምለኪያ ዐፀድ ተቆርጦ፥ በተሠራውም መሠዊያ ላይ ሁለተኛው በሬ ተሠውቶ አገኙት።

29፤ እርስ በርሳቸውም። ይህን ነገር ያደረገ ማን ነው? ተባባሉ። በጠየቁና በመረመሩም ጊዜ። ይህን ነገር ያደረገ የኢዮአስ ልጅ ጌዴዎን ነው አሉ።

30፤ የከተማውም ሰዎች ኢዮአስን። የበአልን መሠዊያ አፍርሶአልና፥ በዙሪያውም ያለውን የማምለኪያ ዐፀድ ቁርጠካልና እንዲሞት ልጅህን አውጣ አሉት።

31፤ ኢዮአስም እርሱን የተቃወሙትን ሁሉ። ለበአል ትምዋገቱለታላችሁን? ወይስ እርሱን ታድናላችሁን? የሚምዋገትለት ሁሉ እስከ ነገ ይሙት፤ እርሱ አምላክ ከሆነ መሠዊያውን ካፈረሰው ጋር ለራሱ ይምዋገት አላቸው።

32፤ ስለዚህም በዚያ ቀን። መሠዊያውን አፍርሶአልና በአል ከእርሱ ጋር ይምዋገት ብሎ ጌዴዎንን። ይሩበአል ብሎ ጠራው።

33፤ ምድያማውያንም አማሌቃውያንም ሁሉ የምሥራቅም ሰዎች አንድ ሆነው ተሰበሰቡ፥ ዮርዳኖስንም ተሻገሩ፥ በኢዮአስኤልም ሸለቆ ሰፈሩ።

34፤ የእግዚአብሔርም መንፈስ በጌዴዎን ገባበት፥ እርሱም ቀንደ መለከቱን ነፋ፤ የአቢዔዝራም ሰዎች ተጠርተው በኋላው ተከተሉት።

35፤ ወደ ምናሴም ነገድ ሁሉ መልክተኞችን ሰደደ እነርሱም ደግሞ ተጠርተው በኋላው ተከተሉት፤ መልክተኞችንም ወደ አሴርና ወደ ዛብሎን ወደ ንፍታሌምም ሰደደ፥ እነርሱም ሊገናኙአቸው ወጡ።

36፤ ጌዴዎንም እግዚአብሔርን። እንደ ተናገርህ የእስራኤልን ልጆች በእኔ እጅ ታድን እንደ ሆነ፥

37፤ እነሆ፥ በአውድማው ላይ የተባዘተ የበግ ጠጉር አኖራለሁ፤ በጠጉሩ ብቻ ላይ ጠል ቢሆን በምድሩም ሁሉ ደረቅ ቢሆን፥ እንደ ተናገርህ የእስራኤልን ልጆች በእኔ እጅ እንድታድናቸው አውቃለሁ አለ።

38፤ እንዲሁም ሆነ፤ በነጋውም ማልዶ ተነሣ፥ ጠጉሩንም ጨመቀው፥ ከጠጉሩም የተጨመቀው ጠል ቆሬ ሙሉ ውኃ ሆነ።

39፤ ጌዴዎንም እግዚአብሔርን። እኔ ይህን አንድ ጊዜ ስናገር አትቁጣኝ፤ እኔ ይህን አንድ ጊዜ በጠጉሩ፣ እባክህ፣ ልፈትን፤ አሁንም በጠጉሩ ብቻ ላይ ደረቅ ይሁን፣ በምድሩም ሁሉ ላይ ጠል ይሁን አለው።

40፤ እግዚአብሔርም በዚያ ሌሊት እንዲሁ አደረገ፤ በጠጉሩ ብቻ ላይ ደረቅ ነበረ፣ በምድሩም ሁሉ ላይ ጠል ነበረ። a

ምዕራፍ 7።

1፤ ጌዴዎን የተባለውም ይሩበአል ከእርሱም ጋር የነበሩ ሕዝብ ሁሉ ማልደው ተነሡ፣ በሐሮድ ምንጭ አጠገብም ሰፈሩ፤ የምድያምም ሰፈር ከእነርሱ ወደ ሰሜን በኩል በሞሬ ኮረብታ አጠገብ በሸለቆው ውስጥ ነበረ።

2፤ እግዚአብሔርም ጌዴዎንን። ከአንተ ጋር ያለው ሕዝብ በዝቅያል፤ ስለዚህ እስራኤል። እጄ አዳነኝ ብሎ እንዳይታባይብኝ እኔ ምድያምን በእጃቸው አሳልፌ አልሰጣቸውም።

3፤ አሁንም እንግዲህ። የፈራ የደነገጠም ከገለግድ ተራራ ተነሥቶ ይመለስ ብለህ በሕዝቡ ጆሮ አውጅ አለው። ከሕዝቡም ሆኖ ሁለት ሺህ ተመለሱ፣ አሥርም ሺህ ቀሩ።

4፤ እግዚአብሔርም ጌዴዎንን። ሕዝቡ ገና ብዙ ነው፤ ወደ ውኃ አውርዳቸው፣ በዚያም እፈትናቸዋለሁ፤ እኔም። ይህ ከአንተ ጋር ይሄድ የምለው እርሱ ከአንተ ጋር ይሄዳል፤ እኔም። ይህ ከአንተ ጋር አይሄድ የምለው እርሱ አይሄድም አለው።

5፤ ሕዝቡንም ወደ ውኃ አወረደ። እግዚአብሔርም ጌዴዎንን። ውሻ እንደሚጠጣ ውኃ በምላሱ የሚጠጣውን ሁሉ፣ እርሱን ለብቻው አድርገው፤ እንዲሁም ሊጠጣ በጉልበቱ የሚንበረከከውን ሁሉ ለብቻው አድርገው አለው።

6፤ በእጃቸውም ውኃ ወደ አፋቸው አድርገው የጠጡት ቍጥር ሦስት መቶ ነበረ፤ የቀሩት ሕዝብ ግን ውኃ ሊጠጡ በጉልበታቸው ተንበረከኩ።

7፤ እግዚአብሔርም ጌዴዎንን። በእጃቸው ውኃ በጠጡት በሦስት መቶ ሰዎች አድናችኋለሁ፣ ምድያማውያንንም በእጅህ አሳልፌ እሰጥሃለሁ፤ የቀሩት ሕዝብ ሁሉ ግን ወደ ስፍራቸው ይመለሱ አለው።

8፤ የሕዝቡንም ስንቅና ቀንደ መለከት በእጃቸው ወሰዱ፤ የቀሩትንም የእስራኤል ሰዎች ሁሉ ወደ ድንኳናቸው ሰደዳቸው፣ ሦስቱን መቶ ሰዎች ግን በእርሱ ዘንድ ጠበቃቸው፤ የምድያምም ሰፈር ከእርሱ በታች በሸለቆው ውስጥ ነበረ።

9፤ በዚያም ሌሊት እግዚአብሔር። በእጅህ አሳልፌ ሰጥቻቸዋለሁና ተነሥተህ ወደ ሰፈር ውረድ።

10፤ አንተም ለመውረድ ብትፈራ አንተ ከሎሌህ ከፉራ ጋር ወደ ሰፈሩ ውረድ፤

11፤ የሚናገሩትንም ትሰማለህ፤ ከዚያም በኋላ ወደ ሰፈሩ ትወርድ ዘንድ እጅህ ትበረታለች አለው። እርሱና ሎሌው ፉራ በሰፈሩ ዳርቻ ወደ ነበሩት ሰፈፈኞች ወረዱ።

12፤ ብዛታቸውም እንደ አንበጣ የሆነ ምድያማውያንና አማሌቃውያን የምሥራቅም ሰዎች ሁሉ በሸለቆው ውስጥ ሰፍረው ነበር፤ የግመሎቻቸውም ብዛት ቍጥር እንደ ሌለው በባሕር ዳር እንዳለ አሸዋ ነበረ።

13፤ ጌዴዎንም በደረሰ ጊዜ አንድ ሰው ሕልምን ለባልንጀራው ሲያጫውት። እነሆ፣ ሕልም አለምሁ፤ እነሆም፣ አንዲት የገብስ እንጎቻ ወደ ምድያም ሰፈር ተንከባልላ ወረደች፣ ወደ ድንኳኑም ደርሳ እስኪወድቅ ድረስ መታችው፣ ገለበጠችውም፣ ድንኳኑም ተጋደመ ይል ነበር።

14፤ ባልንጀራውም መልሶ። ይህ ነገር ከእስራኤል ሰው ከኢዮአስ ልጅ ከጌዴዎን ሰይፍ በቀር ሌላ አይደለም፤ እግዚአብሔር ምድያምንና ሠራዊቱን ሁሉ በእጁ አሳልፎ ሰጥቶአል አለው።

15፤ ጌዴዎንም ሕልሙንና ትርጓሜውን በሰማ ጊዜ ሰገደ፤ ወደ እስራኤልም ሰፈር ተመልሶ። እግዚአብሔር የምድያምን ሠራዊት በእጃችሁ አሳልፎ ሰጥቶአልና ተነሡ አለ።

16፤ ሦስቱንም መቶ ሰዎች በሦስት ወገን ከፈላቸው። በሁሉም እጅ ቀንደ መለከትና ባዶ ማሰሮ፤ በማሰሮውም ውስጥ ችቦ ሰጠ።

17፤ እርሱም። እኔን ተመልከቱ፤ እንዲሁም አድርጉ፤ እነሆም፤ ወደ ሰፈሩ ዳርቻ በደረሰሁ ጊዜ እኔ እንደማደርግ እንዲሁ እናንተ አድርጉ፤

18፤ እኔ ከእኔም ጋር ያሉት ሁሉ ቀንደ መለከት ስንነፋ። እናንተ ደግሞ በሰፈሩ ዙሪያ ሁሉ ቀንደ መለከታችሁን ነፉ። ለእግዚአብሔርና ለጌዴዎን በሉ አላቸው።

19፤ ጌዴዎንም ከእርሱም ጋር የነበሩት መቶ ሰዎች በመካከለኛው ትጋት ትጋቱም በተጀመረ ጊዜ ወደ ሰፈሩ ዳርቻ መጡ፤ ቀንደ መለከቶችንም ነፉ። በእጃቸውም የነበሩትን ማሰሮች ሰባበሩ።

20፤ ሦስቱም ወገኖች ቀንደ መለከቶችን ነፉ። ማሰሮችንም ሰበሩ። በግራ እጃቸውም ችቦችን፤ በቀኝ እጃቸውም ቀንደ መለከቶችን ይዘው እየነፉ። የእግዚአብሔርና የጌዴዎን ሰይፍ ብለው ጮኹ።

21፤ ሁሉም በየቦታው በሰፈሩ ዙሪያ ቆመ፤ ሠራዊቱም ሁሉ ሮጠ፤ ጮኹ፤ ሸሸም።

22፤ ሦስቱንም መቶ ቀንደ መለከቶች ነፉ። እግዚአብሔርም የሰውን ሁሉ ሰይፍ በባልንጀራውና በሠራዊቱ ሁሉ ላይ አደረገ፤ ሠራዊቱም በጽሬራ በኩል እስከ ቤትሺጣ ድረስ በጠባት አጠገብ እስካለው እስከ አቤልምሐላ ዳርቻ ድረስ ሸሸ።

23፤ የእስራኤልም ሰዎች ከንፍታሌምና ከአሴር ከምናሴም ሁሉ ተሰብስበው ምድያምን አሳደዱ።

24፤ ጌዴዎንም። ምድያምን ለመገናኘት ወረዱ። እስከ ቤትባራም ድረስ ያለውን ውኃ፤ የርዳኖስን፤ ያዙባቸው ብሎ መልክተኞችን በኤፍሬም ወዳለው ተራራማ አገር ሁሉ ሰደደ። የኤፍሬም ሰዎችም ሁሉ ተሰብስበው እስከ ቤትባራ ድረስ ውኃውን፤ የርዳኖስን፤ ያዙ።

25፤ የምድያምን ሁለቱን መኳንንት ሔሬብንና ዜብን ያዙ፤ ሔሬብንም በሔሬብ ዓለት አጠገብ ገደሉት፤ ዜብንም በዜብ መጥመቂያ ላይ ገደሉት፤ ምድያምንም አሳደዱ። የሔሬብንና የዜብንም ራስ ይዘው ወደ የርዳኖስ ማዶ ወደ ጌዴዎን መጡ።

ምዕራፍ 8።

1፤ የኤፍሬም ሰዎች። ይህ ያደረግሁብን ምንድር ነው? ምድያምን ለመዋጋት በወጣህ ጊዜ ለምን አልጠራኸንም? አሉት። ጽኑ ጥልም ተጣሉት።

2፤ እርሱም። እኔ ካደረግሁት እናንተ ያደረጋችሁት አይበልጥምን? የኤፍሬም ወይን ቃርሚያ ከአቢዔዝር ወይን መከር አይሻልምን?

3፤ እግዚአብሔር የምድያምን መኳንንት ሔሬብንና ዜብን በእጃችሁ አሳልፎ ሰጥቶአቸዋል፤ እናንተ ያደረጋችሁትን የሚመስል እኔ ምን ማድረግ እችል ኖሮአል? አላቸው። ይህን በተናገረ ጊዜ ቀጣቸው በረደ።

4፤ ጌዴዎንም ከሦስቱ መቶ ሰዎች ጋር ወደ የርዳኖስ ደርሶ ተሻገረ፤ ምንም እንኳን ቢደከሙ ያሳድዱ ነበር።

5፤ የሱኮትንም ሰዎች። የምድያምን ነገሥታት ዛብሄልንና ስልማንን ሳሳድድ። ደክመዋልና እኔን ለተከተሉ ሕዝብ እንጀራ። እባካችሁ። ስጡ አላቸው።

6፤ የሱኮትንም አለቆች። እኛ ለሠራዊትህ እንጀራ እንድንሰጥ የዛብሄልና የስልማን እጅ አሁን በእጅህ ነውን? አሉ።

7፤ ጌዴዎንም። እግዚአብሔር ዛብሄልንና ስልማንን በእጄ አሳልፎ ሲሰጠኝ እኔ በምድረ በዳ እሾህና በኩርንችት ሥጋችሁን እገርፋለሁ አለ።

8፤ ከዚያም ወደ ጵኒኤል ወጣ። ለጵኒኤልም ሰዎች እንዲሁ አላቸው፤ የጵኒኤልም ሰዎች የሱኮት ሰዎች እንደ መለሱ መለሱለት።

9፤ እርሱም የጵኒኤልን ሰዎች ደግሞ። በደኅና በተመለሱሁ ጊዜ ይህን ግንብ አፈርሰዋለሁ ብሎ ተናገራቸው።

10፤ ዛብሄልና ስልማንም ከሠራዊቶቻቸው ጋር በቀርቀር ነበሩ፤ ሰይፍ የሚመዝዙ መቶ ሀያ ሺህ ሰዎች ወድቀው ነበርና ከምሥራቅ ሰዎች ሠራዊት ሁሉ የቀሩ አሥራ አምስት ሺህ ያህል ሰዎች ነበሩ።

11፤ ጌዴዎንም የድንኳን ተቀማጮች ባሉበት መንገድ በኖባህና በዮግብሃ በምሥራቅ በኩል ወጣ፤ ሠራዊቱም ተዘልሎ ነበርና ሠራዊቱን መታ።

12፤ ዛብሄልና ስልማንም ሸሹ፤ እርሱም አሳደዳቸው። ሁለቱንም የምድያም ነገሥታት ዛብሄልንና ስልማንን ያዙ። ሠራዊቱንም ሁሉ አስደነገጠ።

13፤ የኢዮአስ ልጅም ጌዴዎን ከሔሬስ ዳገት ከሰልፍ ተመለሰ።

14፤ ከሱኮትንም ሰዎች አንድ ብላቴና ይዞ ጠየቀው፤ እርሱም የሱኮትን አለቆችና ሸማግሌዎች ሰባ ሳባት ሰዎች ጻፈለት።

15፤ ወደ ሱኮትንም ሰዎች መጥቶ። ለደከሙት ሰዎችህ እንጀራ እንሰጥ ዘንድ የዛብሄልና የስልማን እጅ አሁን በእጅህ ነውን? ብላችሁ የተላገዳችሁብኝ። ዛብሄልና ስልማን እነሆ። አለ።

16፤ የከተማይቱንም ሸማግሌዎች ያዘ። የምድረ በዳንም እሾህና ኩርንችት ወስዶ የሱኮትን ሰዎች ገረፋቸው።

17፤ የጵኒኤልንም ግንብ አፈረሰ። የከተማይቱንም ሰዎች ገደላቸው።

18፤ ዛብሄልንና ስልማንን። በታቦር የገደላችኋቸው ሰዎች እንዴት ያሉ ነበሩ? አላቸው። እነርሱም። እንደ አንተ ያሉ ነበሩ። አንተንም ይመስሉ ነበር፤ መልካቸውም እንደ ንጉሥ ልጆች መልክ ነበረ ብለው መለሱለት።

19፤ እርሱም። የእናቴ ልጆች ወንድሞቼ ነበሩ፤ አድናችኋቸው ቢሆን ኖሮ። ሕያው እግዚአብሔርን! እኔ አልገድላችሁም ነበር አለ።

20፤ በኩርንም ዩቴርን። ተነሥተህ ግደላቸው አለው፤ ብላቴናው ግን ገና ብላቴና ነበረና ስለ ፈራ ሰይፍን አልመዘዘም።

21፤ ዛብሄልና ስልማንም። የሰው ኃይሉ እንደ ሰውነቱ ነውና አንተ ተነሥተህ ወደቅብን አሉት። ጌዴዎንም ተነሥቶ ዛብሄልንና ስልማንን ገደለ። በግመሎቻቸውም አንገት የነበሩትን ሥሉሴዎች ማረከ።

22፤ የእስራኤልም ሰዎች ጌዴዎንን። ከምድያም እጅ አድነኸናልና አንተ ልጅህም የልጅ ልጅህም ደግሞ ግዙን አሉት።

23፤ ጌዴዎንም። እኔ አልገዛችሁም፤ ልጄም አይገዛችሁም፤ እግዚአብሔር ይገዛችኋል አላቸው።

24፤ እስማኤላውያንም ስለ ነበሩ የወርቅ ጉትቻ ነበራቸውና ጌዴዎን። ሁላችሁ ከምርኮአችሁ ጉትቻችሁን እንድትሰጡኝ እለምናችኋለሁ አላቸው።

25፤ እነርሱም። ፈቅደን እንሰጥሃለን ብለው መለሱለት። መጎናጸፊያም አነጠፉ። ሰውም ሁሉ የምርኮውን ጉትቻ በዚያ ላይ ጣለ።

26፤ የለመነውም የወርቅ ጉትቻ ሚዛኑ፣ ከአምባሩ፣ ከድሪውም፣ የምድያምም ነገሥታት ከለበሱት ከቀዩ ቀሚስ፣ በግመሎቻቸውም አንገት ከነበሩት ሥሉሴዎች ሌላ፣ ሺህ ሰባት መቶ ሰቅለ ወርቅ ነበረ።

27፤ ጌዴዎንም ኤፋድ አድርጎ አሠራው። በከተማውም በጾፍራ አኖረው፤ እስራኤልም ሁሉ ተከትሎት አመነዘረበት፤ ለጌዴዎንና ለቤቱም ወጥመድ ሆነ።

28፤ ምድያምም በእስራኤል ልጆች ተዋረደ፤ ራሳቸውንም ዳግመኛ አላነሡም፤ በጌዴዎንም ዕድሜ ምድሪቱ አርባ ዓመት ዐረፈች።

29፤ የኢዮአስም ልጅ ይሩበአል ሄዶ በቤቱ ተቀመጠ።

30፤ ለጌዴዎንም ብዙ ሚስቶች ነበሩትና ከወገቡ የወጡ ሰባ ልጆች ነበሩት።

31፤ በሴኬምም የነበረችው ቁባቱ ወንድ ልጅ ወለደችለት፤ ስሙንም አቤሜሌክ ብሎ ጠራው።

32፤ የኢዮአስም ልጅ ጌዴዎን በመልካም ሽምግልና ሞተ፤ በአቢሜዝራውያንም ከተማ በጾፍራ በነበረችው በአባቱ በኢዮአስ መቃብር ተቀበረ።

33፤ እንዲህም ሆነ፤ ጌዴዎን ከሞተ በኋላ የእስራኤል ልጆች ተመለሱ፤ በአሊምንም ተከትለው አመነዘሩ፤ በአልብሪትንም አምላካቸው አደረጉ።

34፤ የእስራኤልም ልጆች በዙሪያቸው ከነበሩት ከጠላቶቻቸው ሁሉ እጅ ያዳናቸውን አምላካቸውን እግዚአብሔርን አላሰቡትም፤

35፤ እርሱም ለእስራኤል በጎ ነገርን ሁሉ እንዳደረገ መጠን፤ እነርሱ ለጌዴዎን ለይሩበአል ቤት ወረታ አላደረጉም።

ምዕራፍ 9።

1፤ የይሩበአል ልጅ አቤሜሌክም ወደ ሴኬም ወደ እናቱ ወንድሞች ሄደ፤ ለእነርሱም ለእናቱ አባት ቤተ ሰቦችም ሁሉ።

2፤ በሴኬም ሰዎች ሁሉ ጆሮ። ሰባ የሆኑት የይሩበአል ልጆች ሁሉ ቢገዙአችሁ ወይስ አንድ ሰው ቢገዛችሁ ምን ይሻላችኋል? ብላችሁ ንገሩአቸው ብዬ እለምናችኋለሁ፤ ደግሞ እኔ የአጥንታችሁ ፍላጭ የሥጋችሁ ቍራጭ እንደ ሆንሁ አስቡ ብሎ ተናገራቸው።

3፤ የእናቱም ወንድሞች ይህን ቃል ሁሉ ስለ እርሱ በሴኬም ሰዎች ሁሉ ጆሮ ተናገሩ፤ እነርሱም። እርሱ ወንድማችን ነው ብለው አቤሜሌክን ለመከተል ልባቸውን አዘነበሉት።

4፤ ከበአልብሪትም ቤት ሰባ ብር ሰጡት፤ በዚያም አቤሜሌክ ምናምንቴዎችንና ወሮበሎችን ቀጠረበት፤ እነርሱም ተከተሉት።

5፤ ወደ አባቱም ቤት ወደ ሥራ ሄደ፤ ሰባ የሆኑትን የይሩብአልን ልጆች ወንድሞቹን በአንድ ድንጋይ ላይ አረዳቸው፤ ትንሹ የይሩብአል ልጅ ኢዮአታም ግን ተሸሽጎ ነበርና ተረፈ።

6፤ የሴኬምም ሰዎች ሁሉ ቤትሚሎም ሁሉ ተሰበሰቡ። ሄደውም በሴኬም በዓምዱ አጠገብ ባለው በአድባሩ ዛፍ በታች አቤሜሌክን አነገሡ።

7፤ ይህንም ነገር ለኢዮአታም በነገሩት ጊዜ፤ ሄዶ በገሪዛን ተራራ ራስ ላይ ቆመ፤ ድምፁንም አንሥቶ ጮኸ፤ እንዲህም አላቸው። የሴኬም ሰዎች ሆይ፤ እግዚአብሔር እንዲሰማችሁ ስሙኝ።

8፤ አንድ ጊዜ ዛፎች በላያቸው ንጉሥ ሊያነግሡ ጌዱ፤ ወይራውንም። በእኛ ላይ ንገሥ አሉት።

9፤ ወይራው ግን። እግዚአብሔርና ሰዎች በእኔ የሚከበሩበትን ቅባቴን ትቼ በዛፎች ላይ እንድሰፍፍ ልሂድ? አላቸው።

10፤ ዛፎችም በለሱን። መጥተህ በላያችን ንገሥ አሉት።

11፤ በለሱ ግን። ጣፋጭነቴንና መልካሙን ፍሬዬን ትቼ በዛፎች ላይ እንድሰፍፍ ልሂድ? አላቸው።

12፤ ዛፎችም ውይኑን። መጥተህ በላያችን ንገሥ አሉት።

13፤ ወይኑም። እግዚአብሔርንና ሰውን ደስ የሚያሰኘውን የወይን ጠጄን ትቼ በዛፎች ላይ እንድሰፍፍ ልሂድ? አላቸው።

14፤ ዛፎችም ሁሉ እሾህን። መጥተህ በላያችን ንገሥ አሉት።

15፤ እሾሁም ዛፎችን። በእውነት እኔን በእናንተ ላይ ታነግሡኝ እንደ ሆነ ኑ ከጥላዬ በታች ተጠጉ። እንዲሁም ባይሆን እሳት ከእሾህ ይውጣ፤ የሊባኖስንም ዝግባ ያቃጥል አላቸው።

16፤ አሁን እንግዲህ አቤሜሌክን በማንገሣችሁ እውነትንና ቅንነትን አድርጋችሁ እንደ ሆነ፤ ለይሩብአልም ለቤቱም በጎ አድርጋችሁ እንደ ሆነ፤ እንዳደረገውም መጠን ለእርሱ የተገባውን አድርጋችሁ እንደ ሆነ፤

17፤ አባቴ ስለ እናንተ ተጋድሎ ነበርና፤ ከምድያምም እጅ ሊያድናችሁ ነፍሱን ለሞት አሳልፎ ሰጥቶ ነበርና፤

18፤ እናንተም ዛሬ በአባቴ ቤት ተነሥታችኋልና፤ ሰባ የሆኑትን ልጆቹንም በአንድ ድንጋይ ላይ አርዳችኋልና፤ ወንድማችሁም ስለ ሆነ የባሪያይቱን ልጅ አቤሜሌክን በሴኬም ሰዎች ላይ አንግሣችኋልና፤

19፤ እንግዲህ ለይሩብአልና ለቤቱ እውነትንና ቅንነትን ዛሬ አድርጋችሁ እንደ ሆነ፤ በአቤሜሌክ ደስ ይበላችሁ፤ እርሱ ደግሞ በእናንተ ደስ ይበለው፤

20፤ እንዲህ ባይሆን ግን ከአቤሜሌክ እሳት ይውጣ፤ የሴኬምንም ሰዎች ቤትሚሎንም ይብላ፤ ከሴኬምም ሰዎች ከቤትሚሎም እሳት ይውጣ፤ አቤሜሌክንም ይብላ።

21፤ ኢዮአታምም ሸሽቶ አመለጠ፤ ወንድሙንም አቤሜሌክን ፈርቶ ወደ ብኤር ሄደ፤ በዚያም ተቀመጠ።

22፤ አቤሜሌክም በእስራኤል ላይ ሦስት ዓመት ነገሠ።

23፤ እግዚአብሔር በአቤሜሌክና በሴኬም ሰዎች መካከል ክፉን መንፈስ ሰደደ፤ የሴኬምም ሰዎች በአቤሜሌክ ላይ ተንኩል አደረጉ።

24፤ ይህም የሆነው፡ በሰባ የይሩብአል ልጆቹ ላይ የተደረገው ዓመፅ እንዲመጣ፤ ደማቸውም በገደላቸው በወንድማቸው በአቤሜሌክ ላይ፤ ወንድሞቻችንም እንዲገድል እጆቻችን ባጸኑላቸው በሴኬም ሰዎች ላይ እንዲሆን ነው።

25፤ የሴኬምም ሰዎች በተራሮች ራስ ላይ ድብቅ ጦር አደረጉ፤ መንገድ ተላላፊዎችንም ሁሉ ይዘርፉ ነበር፤ አቤሜሌክም ይህን ወሬ ሰማ።

26፤ የአቤድም ልጅ ገዓል ከወንድሞቹ ጋር መጥቶ ወደ ሴኬም ገባ፤ የሴኬምም ሰዎች ታመኑበት።

27፤ ወደ እርሻውም ወጡ ወይናቸውንም ለቀሙ፤ ጠመቁትም፤ የደስታም በዓል አደረጉ፤ ወደ አምላካቸውም ቤት ገቡ፤ በሉም ጠጡም፤ አቤሜሌክንም ሰደቡ።

28፤ የአቤድም ልጅ ገዓል፡ የምንገዛለት አቤሜሌክ ማን ነው? ሴኬምስ ምንድርነው? እርሱ የይሩብአል ልጅ አይደለምን? ዜቡልም የእርሱ ሹም አይደለምን? ለሴኬም አባት ለኤሞር ሰዎች ተገዙ፤

29፤ ስለ ምንስ ለዚህ እንገዛለን? ይህ ሕዝብ ከእጄ በታች ቢሆን ኖሮ አቤሜሌክን አሳድደው ነበር አለ። አቤሜሌክንም፡ ሠራዊትህን አብዝተህ ና፤ ውጣ አለው።

30፤ የከተማይቱ ገዥ ዜቡልም የአቤድን ልጅ የገዓልን ቃል በሰማ ጊዜ እጅግ ተቈጣ።

31፤ እንዲህም ብሎ ወደ አቤሜሌክ በተንኩል መልክተኞች ላከ። እነሆ፡ የአቤድ ልጅ ገዓልና ወንድሞቹ ወደ ሴኬም መጥተዋል፤ በአንተም ላይ ከተማይቱን አሸፍተዋል።

32፤ አሁንም አንተና ከአንተ ጋር ያሉት ሕዝብ በሌሊት ተነሡ፤ በሜዳም ሸምቁ፤

33፤ ነገም ፀሐይ በወጣች ጊዜ ማልደህ ተነሣ፤ በከተማይቱም ላይ ውደቅባት፤ እነሆም፡ እርሱና ከእርሱ ጋር ያሉት ሕዝብ በአንተ ላይ በወጡ ጊዜ እጅህ እንዳገኘች አድርግበት።

34፤ አቤሜሌክና ከእርሱም ጋር ያሉ ሕዝብ ሁሉ በሌሊት ተነሡ፤ በሴኬምም አቅራቢያ በአራት ወገን ሸመቁበት።

35፤ የአቤድም ልጅ ገዓል ወጥቶ በከተማይቱ በር አደባባይ ቆመ፤ አቤሜሌክና ከእርሱ ጋር ያሉት ሕዝብ ከሸመቁበት ስፍራ ተነሱ።

36፤ ገዓልም ሕዝቡን ባየ ጊዜ ዜቡልን። እነሆ፡ ከተራሮች ራስ ሕዝብ ይወርዳል አለው። ዜቡልም፡ ሰዎች የሚመስለውን የተራሮችን ጥላ ታያለህ አለው።

37፤ ገዓልም ደግሞ፡ እነሆ፡ ሕዝብ በምድር መካከል ይወርዳል፤ አንድም ወገን በምያንኒም በአድባሩ ዛፍ መንገድ ይመጣል ብሎ ተናገረ።

38፤ ዜቡልም፡ እንገዛለት ዘንድ አቤሜሌክ ማን ነው? ያልህበት አፍህ አሁን የት አለ? ይህ የናቅሽው ሕዝብ አይደለምን? አሁንም ወጥተህ ከእነርሱ ጋር ተዋጋ አለው።

39፤ ገዓልም በሴኬም ሰዎች ፊት ወጣ፤ ከአቤሜሌክም ጋር ተዋጋ።

40፤ አቤሜሌክም አሳደደው፤ በፊቱም ሸሸ፤ እስከ በሩም አደባባይ ድረስ ብዙዎች ተጎድተው ወደቁ።

41፤ አቤሜሌክም በአሩማ ተቀመጠ፤ ዜቡልም ገዓልንና ወንድሞቹን በሴኬም እንዳይኖሩ አሳደዳቸው።

42፤ በነጋውም ሕዝቡ ወደ እርሻ ወጡ፤ አቤሜሌክም ሰማ።

43፤ ሕዝቡንም ወስዶ በሦስት ወገን ከፈላቸው፤ በሜዳም ሸመቀ፤ ተመለከተም፤ እነሆም፤ ሕዝቡ ከከተማ ወጡ፤ ተነሣባቸውም መታቸውም።

44፤ አቤሜሌክም ከእርሱም ጋር ያሉት ወገኖች ተጣደፉ በከተማይቱም በር አደባባይ ቆሙ፤ ሁለቱም ወገኖች በእርሻው ውስጥ በነበሩት ሁሉ ላይ ርጡባቸው፤ መታቸውም።

45፤ አቤሜሌክም በዚያ ቀን ሁሉ ከከተማይቱ ጋር ተዋጋ፤ ከተማይቱንም ይዞ በእርሷ የነበሩትን ሕዝብ ገደለ፤ ከተማይቱንም አፈረሰ፤ ጨውም ዘራባት።

46፤ በሴኬምም ግንብ ውስጥ የነበሩ ሰዎች ሁሉ ይህን በሰሙ ጊዜ ወደ ኤልብሪት ቤት ወደ ምሽጉ ውስጥ ገቡ።

47፤ አቤሜሌክም በሴኬም ግንብ ውስጥ ያሉ ሰዎች ሁሉ አንድ ሆነው እንደ ተሰበሰቡ ሰማ።

48፤ አቤሜሌክና ከእርሱ ጋር ያሉትም ሕዝብ ሁሉ ወደ ሰልሞን ተራራ ወጡ፤ አቤሜሌክም በእጁ መጥረቢያ ወስዶ የዛፉን ቅርንጫፍ ቆረጠ፤ አንሥቶም በጫንቃው ላይ አደረገው፤ ከእርሱም ጋር ለነበሩት ሕዝብ። እኔ ሳደርግ ያያችሁትን፤ እናንተም ፈጥናችሁ እኔ እንዳደረግሁ አድርጉ አላቸው።

49፤ ሕዝቡም ሁሉ እንዲሁ እያንዳንዳቸው የዛፉን ቅርንጫፎች ቆረጡ፤ አቤሜሌክንም ተከትለው በምሽጉ ዙሪያ አኖሩአቸው፤ ምሽጉንም በላያቸው አቃጠሉት፤ የሴኬምም ግንብ ሰዎች ሁሉ ደግሞ አንድ ሺህ የሚያህሉ ወንድና ሴት ሞቱ።

50፤ አቤሜሌክም ወደ ቴቤስ መጣ፤ ቴቤስንም ከብቦ ያዛት።

51፤ በከተማይቱም ውስጥ ብርቱ ግንብ ነበረ፤ የከተማይቱም ሰዎች ሁሉ፤ ወንድና ሴቱ ሁሉ፤ ወደዚያ ሸሹ፤ ደጁንም በኋላቸው ዘጉ፤ ወደ ግንቡም ሰገነት ላይ ወጡ።

52፤ አቤሜሌክም ወደ ግንቡ ቀርቦ ይዋጋ ነበር፤ በእሳትም ሊያቃጥለው ወደ ግንቡ ደጅ ደረሰ።

53፤ አንዲትም ሴት በአቤሜሌክ ራስ ላይ የወፍጮ መጅ ጣለችበት፤ አናቱንም ሰበረችው።

54፤ እርሱም ፈጥኖ ጋሻ ዣግሬውን ጠርቶ። እኔን። ሴት ገደለችው እንዳይሉ ሰይፍህን መዝዘህ ግደለኝ አለው፤ ጉልማሳውም ወጋው፤ ሞተም።

55፤ የእስራኤልም ሰዎች አቤሜሌክ እንደ ሞተ ባዩ ጊዜ እያንዳንዱ ወደ ስፍራው ተመለሰ።

56፤ እንዲሁ ሰባ ወንድሞቹን በመግደል አቤሜሌክ በአባቱ ላይ ያደረገውን ክፋት እግዚአብሔር መለሰበት።

57፤ እግዚአብሔርም የሴኬምን ሰዎች ክፋት ሁሉ በራሳቸው ላይ መለሰባቸው፤ የይሩብካልም ልጅ የኢዮአታም እርግማን ደረሰባቸው።

ምዕራፍ 10።

1፤ ከአቤሜሌክም በኋላ ከይሳኮር ነገድ የሆነ የዱዲ ልጅ የፎሐ ልጅ ቶላ እስራኤልን ለማዳን ተነሣ፤ በተራራማውም በኤፍሬም አገር ባለችው በሳምር ተቀምጦ ነበር።

2፤ በእስራኤልም ላይ ሆኖ ሦስት ዓመት ፈረደ፤ ሞተም፤ በሳምርም ተቀበረ።

3፤ ከእርሱም በኋላ ገለጻዊው ኢያሳብ ተነሣ፤ በእስራኤልም ላይ ሆኖ ሁለት ዓመት ፈረደ።

4፤ በሠላሳ የአህያ ግልገሎች ይቀመጡ የነበሩ ሠላሳ ልጆችም ነበሩት፤ ለእነርሱም እስከ ዛሬ ድረስ የኢያሳብ መንደሮች የተባሉ በገለጻድ ምድር ያሉ ሠላሳ ከተሞች ነበሩአቸው።

5፤ ኢያሳብም ሞተ፤ በቃሞንም ተቀበረ።

6፤ የእስራኤልም ልጆች በእግዚአብሔር ፊት እንደ ገና ክፉ ሥራ ሠሩ በአሊምንና አስታሮትን የሰርያንም አማልክት፤ የሲዶናንም አማልክት፤ የሞዓብንም አማልክት፤ የአሞንንም ልጆች አማልክት፤ የፍልስጥኤማውያንንም አማልክት አመለኩ፤ እግዚአብሔርንም ተወ፤ አላመለኩትም።

7፤ የእግዚአብሔርም ቍጣ በእስራኤል ላይ ነደደ፤ በፍልስጥኤማውያንና በአሞን ልጆች እጅ አሳልፎ ሰጣቸው።

8፤ በዚያም ዓመት የእስራኤልን ልጆች ሥቃይ አበዙባቸው፤ በዮርዳኖስ ማዶ በአሞራውያን አገር በገለጻድ ውስጥ ያሉትን የእስራኤልን ልጆች ሁሉ አሥራ ስምንት ዓመት ተጋፉአቸው።

9፤ የአሞንም ልጆች ከይሁዳ ከብንያምና ከኤፍሬም ቤት ጋር ደግሞ ሊዋጋ ዮርዳኖስን ተሻገሩ፤ እስራኤልም እጅግ ተጨነቁ።

10፤ የእስራኤልም ልጆች። አምላካችንን ትተን በአሊምን አምልከናልና አንተን በድለናል ብለው ወደ እግዚአብሔር ጮኹ።

11፤ እግዚአብሔርም የእስራኤልን ልጆች አላቸው። ግብፃውያን፤ አሞራውያንም፤ የአሞንም ልጆች፤

12፤ ፍልስጥኤማውያንም፤ ሲዶናውያንም፤ አማሌቃውያንም፤ ማዶናውያንም አላስጨነቋችሁምን? ወደ እኔም ጮኻችሁ፤ እኔም ከእጃቸው አዳንኋችሁ።

13፤ እናንተ ግን ተዋችሁኝ ሌሎችንም አማልክት አመለካችሁ፤ ስለዚህም ደግሞ አላደናችሁም።

14፤ ሄዳችሁም የመረጣችኋቸውን አማልክት ጥሩ፤ እነርሱም በመከራችሁ ጊዜ ያድኑአችሁ።

15፤ የእስራኤልም ልጆች እግዚአብሔርን። እኛ ኃጢአትን ሠርተናል፤ አንተ ደስ የሚያሰኝህን አድርግብን ዛሬ ግን፤ እባክህ፤ አድነን አሉት።

16፤ ሌሎችንም አማልክት ከመካከላቸው አስወገዱ፤ እግዚአብሔርንም አመለኩ፤ ነፍሱም ስለ እስራኤል ጉስቀኅልና አዘነች።

17፤ የአሞንም ልጆች ተሰብስበው በገለጻድ ሰፈሩ። የእስራኤልም ልጆች ተሰብስበው በምጽጳ ሰፈሩ።

18፤ ሕዝቡም፤ የገለጻድ አለቆች፤ እርስ በእርሳቸው። ከአሞን ልጆች ጋር መዋጋት የሚጀምር ማን ነው? እርሱ በገለጻድ ሰዎች ሁሉ ላይ አለቃ ይሆናል አሉ። a

ምዕራፍ 11።

1፤ ገለጻዊውም የፍታሔ ጽኑዕ ኃይል ሰው የጋለሞታ ሴትም ልጅ ነበረ። ገለጻድም የፍታሔን ወለደ።

2፤ የገለጻው ሚስት ወንዶች ልጆችን ወለደችለት፤ ልጆቻቸውም ባደጉ ጊዜ የፍታሔን። የልዩ ሴት ልጅ ነህና በአባታችን ቤት አትወርስም ብለው አሳደዱት።

3፤ የፍታሔም ከወንድሞቹ ፊት ሸሽቶ በጡብ ምድር ተቀመጠ፤ ምናምንቴዎችም ሰዎች ተሰብስበው የፍታሔን ተከተሉት።

4፤ ከዚያም ወራት በኋላ የአሞን ልጆች ከእስራኤል ጋር ይዋጉ ነበር።

5፤ የአሞንም ልጆች ከእስራኤል ጋር በተዋጉ ጊዜ የገለጻ ሽማግሌዎች የፍታሔን ከጡብ ምድር ለማምጣት ሄዱ።

6፤ የፍታሔንም። ና፤ ከአሞን ልጆች ጋር እንድንዋጋ አለቃችን ሁን አሉት።

7፤ የፍታሔም የገለጻን ሽማግሌዎች። የጠላችሁኝ ከአባቴም ቤት ያሳደዳችሁኝ እናንተ አይደላችሁምን? አሁን በተጨማሪታችሁ ጊዜ ለምን ወደ እኔ መጣችሁ? አላቸው።

8፤ የገለጻው ሽማግሌዎች የፍታሔን። ከእኛ ጋር እንድትወጣ፤ ከአሞንም ልጆች ጋር እንድትዋጋ፤ ስለዚህ አሁን ወደ አንተ ተመልሰን መጣን፤ በገለጻው ሰዎች ሁሉ ላይ አለቃችን ትሆናለህ አሉት።

9፤ የፍታሔም የገለጻን ሽማግሌዎች። ከአሞን ልጆች ጋር ለመዋጋት ወደ አገሪቱ ብትመልሱኝ፤ እግዚአብሔርም በእጅ አሳልፎ ቢሰጣቸው፤ እኔ አለቃችሁ እሆናለሁን? አላቸው።

10፤ የገለጻው ሽማግሌዎች የፍታሔን። እግዚአብሔር በመካከላችን ምስክር ይሁን፤ በእርግጥ እንደ ቃልህ እናደርጋለን አሉት።

11፤ የፍታሔም ከገለጻው ሽማግሌዎች ጋር ሄደ፤ ሕዝቡም በላያቸው ራስና አለቃ አደረጉት፤ የፍታሔም ቃሉን ሁሉ በእግዚአብሔር ፊት በምጽጳ ተናገረ።

12፤ የፍታሔም ወደ አሞን ልጆች ንጉሥ። አገሪቱን ለመውጋት ወደ እኔ የምትመጣ አንተ ከእኔ ጋር ምን አለህ? ብሎ መልክተኞችን ላከ።

13፤ የአሞንም ልጆች ንጉሥ የፍታሔን መልክተኞች። እስራኤል ከግብፅ በወጣ ጊዜ ከአርኖን ጀምሮ እስከ ያቦቅና እስከ ዮርዳኖስ ድረስ ምድሪን ስለ ወሰደ ነው፤ አሁንም በሰላም መልሱልኝ ብሎ መለሰላቸው።

14፤ የፍታሔም ወደ አሞን ልጆች ንጉሥ መልክተኞችን እንደ ገና ላከ።

15፤ እንዲህም አለው። የፍታሔ እንዲህ ይላል። እስራኤል የሞግብን ምድር የአሞንም ልጆች ምድር አልወሰደም፤

16፤ ነገር ግን ከግብፅ በወጣ ጊዜ፤ እስራኤልም በምድረ በዳ በኩል ወደ ኤርትራ ባሕር በሄደ ጊዜ፤ ወደ ቃዴስም በደረሰ ጊዜ፤

17፤ እስራኤል ወደ ኤዶምያስ ንጉሥ። በምድርህ እንዳልፍ፤ እባክህ፤ ፍቀድልኝ ብሎ መልክተኞችን ላከ፤ የኤዶምያስም ንጉሥ አልሰማም። እንዲሁም ወደ ሞግብ ንጉሥ ላከ፤ እርሱም አልፈቀደም።

18፤ እስራኤልም በቃዴስ ተቀመጠ። በምድረ በዳም በኩል ሄዱ፤ የኤዶምያስንና የሞግብንም ምድር ዞሩ፤ ከሞግብ ምድርም በምሥራቅ በኩል መጡ በአርኖንም ማዶ ሰፈሩ፤ አርኖንም የሞግብ ድንበር ነበረና የሞግብን ድንበር አላለፉም።

19፤ እስራኤልም ወደ አሞን-ዊው ወደ ሐሴቦን ንጉሥ ወደ ሴዎን መልክተኞችን ላከ፤ እስራኤልም። በምድርህ በኩል ወደ ስፍራችን፤ እባክህ፤ አሳልፈን አለው።

20፤ ሴዎንም እስራኤል በድንበሩ እንዲያልፍ አላመነውም ነበር፤ ነገር ግን ሴዎን ሕዝቡን ሁሉ ሰበሰበ፤ በያህጽም ሰፈረ፤ ከእስራኤልም ጋር ተዋጋ።

21፤ የእስራኤልም አምላክ እግዚአብሔር ሴዎንና ሕዝቡን ሁሉ በእስራኤል እጅ አሳልፎ ሰጠ፤ ሙቱአቸውም፤ እስራኤልም በዚያ ምድር ተቀምጠው የነበሩትን የአሞራውያንን ምድር ሁሉ ወረሰ።

22፤ ከአርኖንም እስከ ያቦቅ ድረስ ከምድረ በዳውም እስከ ዮርዳኖስ ድረስ የአሞራውያንን ምድር ሁሉ ወረሱ።

23፤ የእስራኤልም አምላክ እግዚአብሔር ከሕዝቡ ከእስራኤል ፊት አሞራውያንን አስወገደ፤ አንተም ምድሩን ትወርሳለህን?

24፤ አምላክህ ካሞሽ የሚሰጥህን አትወርስምን? እኛም አምላካችን እግዚአብሔር ከፊታችን ያስወጣቸውን የእነርሱን ምድር እንወርሳለን።

25፤ ወይስ ከሞዓብ ንጉሥ ከሴፎር ልጅ ከባላቅ አንተ ትሻላለህን? በውኑ እርሱ እስራኤልን ከቶ ተጣላውን? ወይስ ተዋጋውን?

26፤ እስራኤልም በሐሴቦንና በመንደሮችዋ፤ በአሮጌና በመንደሮችዋ፤ በአርኖንም አቅራቢያ ባሉት ከተሞች ሁሉ ሦስት መቶ ዓመት ተቀምጦ በነበረ ጊዜ፤ በዚያ ዘመን ስለ ምን አልወሰዳችኋቸውም ነበር?

27፤ እኔ አልበደሁህም፤ አንተ ግን ከእኔ ጋር እየተዋጋህ በድለኸኛል፤ ፈራጁ እግዚአብሔር በእስራኤል ልጆችና በአሞን ልጆች መካከል ዛሬ ይፍረድ።

28፤ ነገር ግን የፍታሔ የላከበትን ቃል የአሞን ልጆች ንጉሥ አልሰማም።

29፤ የእግዚአብሔርም መንፈስ በየፍታሔ ላይ መጣ፤ እርሱም ገለጻድንና ምናሴን አለፈ፤ በገለጻድም ያለውን ምጽጳን አለፈ፤ ከምጽጳም ወደ አሞን ልጆች አለፈ።

30፤ የፍታሔም። በእውነት የአሞንን ልጆች በእጄ አሳልፈህ ብትሰጠኝ፤

31፤ ከአሞን ልጆች ዘንድ በደኅና በተመለስሁ ጊዜ፤ ሊገናኘኝ ከቤቴ ደጅ የሚወጣው ማንኛውም ለእግዚአብሔር ይሆናል፤ ለሚቃጠልም መሥዋዕት አቀርበዋለሁ ብሎ ለእግዚአብሔር ስእለት ተሳለ።

32፤ የፍታሔም ሊዋጋቸው ወደ አሞን ልጆች አለፈ፤ እግዚአብሔርም በእጁ አሳልፎ ሰጣቸው።

33፤ ከአሮጌም እስከ ሚኒትና እስከ አቤልከራሚም ድረስ ሆኖ ከተሞችን በታላቅ አገዳደል መታቸው። የአሞንም ልጆች በእስራኤል ልጆች ፊት ተዋረዱ።

34፤ የፍታሄም ወደ ቤቴ ወደ ምጽጳ መጣ፤ እነሆም ልጁ ከበሮ ይዛ እየዘፈነች ልትገናኘው ወጣች፤ ለእርሱም አንዲት ብቻ ነበረች፤ ከእርስዋም በቀር ወንድ ወይም ሴት ሌላ ልጅ አልነበረውም።

35፤ እርስዋንም ባየ ጊዜ ልብሱን ቀድዶ። አወይ ልጄ ሆይ! ወደ እግዚአብሔር አፌን ከፍቻለሁና፤ ከዚያውም እመለስ ዘንድ አልችልምና በጣም አዋረድሽኝ አስጨነቅሽኝም አላት።

36፤ እርስዋም። አባቴ ሆይ፤ አፍህን ለእግዚአብሔር ከከፈትህ፤ እግዚአብሔር በጠላቶችህ በአሞን ልጆች ላይ ተበቅሎልሃልና በአፍህ እንደ ተናገርህ አድርግብኝ አለችው።

37፤ አባትዎንም። ይህ ነገር ይደረግልኝ፤ ከዚህ ሄጄ በተራሮች ላይ እንድንወጣና እንድንወርድ፤ ከባልንጀሮቹም ጋር ለድንግልናዬ እንዳለቅስ ሁለት ወር አሰናብተኝ አለችው።

38፤ እርሱም። ሂጂ አለ። ሁለት ወርም አሰናብታት፤ ከባልንጀሮችዎም ጋር ሄደች፤ በተራሮችም ላይ ለድንግልናዎ አለቀሰች።

39፤ ሁለትም ወር ከተፈጸመ በኋላ ወደ አባትዎ ተመለሰች፤ እንደ ተሳለውም ስእለት አደረገባት፤ እርስዎም ወንድ አላወቀችም ነበር።

40፤ የእስራኤልም ሴቶች ልጆች በዓመት በዓመቱ እየሄዱ የገለግዳዊውን የዮፍታሔን ልጅ በዓመት አራት ቀን ሙሾ እንዲያወጡ በእስራኤል ዘንድ ልማድ ሆነ።

ምዕራፍ 12።

1፤ የኤፍሬም ሰዎች ተሰበሰቡ፤ ወደ ጻፎንም ተሻግረው የፍታሔን። ከአሞን ልጆች ጋር ለመዋጋት ስታልፍ ከአንተ ጋር እንድንሄድ ስለ ምን አልጠራኸንም? ቤትህን በአንተ ላይ በእሳት እናቃጥለዋለን አሉት።

2፤ የፍታሔም። ከአሞን ልጆች ጋር ለእኔና ለሕዝቤ ጽኑ ጠብ ነበረን፤ በጠራኝችሁም ጊዜ ከእጃቸው አላዳናችሁኝም።

3፤ እንዳላዳናችሁኝም ባየሁ ጊዜ ነፍሴን በእጄ አድርጌ በአሞን ልጆች ላይ አለፍሁ፤ እግዚአብሔርም በእጄ አሳልፎ ሰጣቸው፤ ለምንስ ዛሬ ልትወጡኝ ወደ እኔ መጣችሁ? አላቸው።

4፤ የፍታሔም የገለግድን ሰዎች ሁሉ ሰበሰቡ፤ ከኤፍሬምም ጋር ተዋጋ፤ ኤፍሬምም። ገለግዳውያን ሆይ፤ እናንተ በኤፍሬምና በምናሴ መካከል የተቀመጣችሁት ከኤፍሬም ሸሽታችሁ ነው ስላሉ የገለግድ ሰዎች ኤፍሬምን ሙቱ።

5፤ ገለግዳውያንም ኤፍሬም የሚያልፍበትን የዮርዳኖስን መሻገሪያ ያዙባቸው፤ የሸሽም የኤፍሬም ሰው። ልለፍ ባለ ጊዜ፤ የገለግድ ሰዎች። አንተ ኤፍሬማዊ ነህን? አሉት፤ እርሱም። አይደለሁም ቢል፤

6፤ እነርሱ። አሁን ሺቦሌት በል አሉት፤ እርሱም አጥርቶ መናገር አልቻለምና። ሲቦሌት አለ፤ ይዘውም በዮርዳኖስ መሻገሪያ አረዱት፤ በዚያም ጊዜ ከኤፍሬም አርባ ሁለት ሺህ ሰዎች ወደቁ።

7፤ የፍታሔም በእስራኤል ላይ ስድስት ዓመት ፈረደ። ገለግዳዊውም የፍታሔ ሞተ፤ ከገለግድም ከተሞች በአንዲቱ ተቀበረ።

8፤ ከእርሱም በኋላ የቤተ ልሔሙ ኢብጻን በእስራኤል ላይ ፈራጅ ሆነ።

9፤ ሠላሳም ወንዶች ልጆችና ሠላሳ ሴቶች ልጆች ነበሩት፤ ሠላሳ ሴቶች ልጆቹንም ወደ ውጭ አገር ዳረ፤ ለወንዶች ልጆቹም ከውጭ አገር ሴቶች ልጆችን አመጣ። በእስራኤልም ላይ ሰባት ዓመት ፈረደ።

10፤ ኢብጻንም ሞተ፤ በቤተ ልሔምም ተቀበረ።

11፤ ከእርሱም በኋላ ዛብሎናዊው ኤሎም በእስራኤል ላይ ፈራጅ ሆነ፤ እርሱም በእስራኤል ላይ አሥር ዓመት ፈረደ።

12፤ ዛብሎናዊውም ኤሎም ሞተ፤ በዛብሎንም ምድር ባለችው በኤሎም ተቀበረ።

13፤ ከእርሱም በኋላ የጲርዓቶናዊው የሂሌል ልጅ ዓብዶን በእስራኤል ላይ ፈራጅ ሆነ።

14፤ አርባም ልጆች ሠላሳም የልጅ ልጆች ነበሩት፤ በሰባም አህያ ግልገሎች ላይ ይቀመጡ ነበር። በእስራኤልም ላይ ስምንት ዓመት ፈረደ።

15፤ የጲርዓቶናዊውም የሂሌል ልጅ ዓብዱን ሞተ። በተራራማውም በአማሌቃውያን ምድር በኤፍሬም ባለችው በጲርዓቶን ተቀበረ። a

ምዕራፍ 13።

1፤ የእስራኤልም ልጆች በእግዚአብሔር ፊት እንደ ገና ከፉ ሥራ ሠሩ፤ እግዚአብሔርም በፍልስጥኤማውያን እጅ አርባ ዓመት አሳልፎ ሰጣቸው።

2፤ ከዳን ወገን የሆነ ማኑሄ የሚባል አንድ የጾርዓ ሰው ነበረ፤ ሚስቱም መካን ነበረች። ልጅም አልወለደችም።

3፤ የእግዚአብሔርም መልአክ ለሴቲቱ ተገልጦ እንዲህ አላት። እነሆ፣ አንቺ መካን ነሽ። ልጅም አልወለድሽም፤ ነገር ግን ትፀንሻለሽ። ወንድ ልጅም ትወልጃለሽ።

4፤ አሁንም ተጠንቀቂ፤ የወይን ጠጅን የሚያሰክርም ነገር አትጠጪ፣ ርኩስም ነገር አትብዩ።

5፤ እነሆ፣ ትፀንሻለሽ። ወንድ ልጅም ትወልጃለሽ፤ ልጁም ከእናቱ ማኅፀን ጀምሮ ለእግዚአብሔር የተለየ ናዝራዊ ይሆናልና በራሱ ላይ ምላጭ አይድረስበት፤ እርሱም እስራኤልን ከፍልስጥኤማውያን እጅ ማዳን ይጀምራል።

6፤ ሴቲቱም ወደ ባልዋ መጥታ። አንድ የእግዚአብሔር ሰው ወደ እኔ መጣ፣ መልኩም እንደ እግዚአብሔር መልአክ እጅግ የሚያሰደነግጥ ነበረ፤ ከወዴትም እንደ መጣ አልጠየቅሁትም፣ እርሱም ስሙን አልነገረኝም።

7፤ እርሱም። እነሆ፣ ትፀንሻለሽ። ወንድ ልጅም ትወልጃለሽ፤ ልጁም ከእናቱ ማኅፀን ጀምሮ እስኪሞት ድረስ ለእግዚአብሔር የተለየ ናዝራዊ ይሆናልና አሁን የወይን ጠጅ የሚያሰክርም ነገር አትጠጪ፣ ርኩስም ነገር አትብዩ አለኝ ብላ ተናገረች።

8፤ ማኑሄም። ጌታ ሆይ፣ የላከኸው የእግዚአብሔር ሰው፣ እባክህ፣ እንደ ገና ወደ እኛ ይምጣ፤ ለሚወለደውም ልጅ ምን እንድናደርግ ያስገንዝበን ብሎ ወደ እግዚአብሔር ለመነ።

9፤ እግዚአብሔርም የማኑሄን ድምፅ ሰማ፤ የእግዚአብሔርም መልአክ እንደ ገና ለሴቲቱ በእርሻ ውስጥ ተቀምጣ ሳለች ተገለጠላት፤ ባልዋ ማኑሄ ግን ከእርሰዋ ጋር አልነበረም።

10፤ ሴቲቱም ፈጥና ርጠች ለባልዋም። እነሆ፣ በቀደም ዕለት ወደ እኔ የመጣው ሰው ደግሞ ተገለጠልኝ ብላ ነገረችው።

11፤ ማኑሄም ተነሥቶ ሚስቱን ተከተለ፣ ወደ ሰውየውም መጥቶ። ከዚህች ሴት ጋር የተነጋገርህ አንተ ነህን? አለው። እርሱም። እኔ ነኝ አለ።

12፤ ማኑሄም። ቃልህ በደረሰ ጊዜ የልጁ ሥርዓት ምንድር ነው? የምናደርግለትስ ምንድር ነው? አለው።

13፤ የእግዚአብሔርም መልአክ ማኑሄን። ሴቲቱ ከነገርኋልት ሁሉ ትጠንቀቅ።

14፤ ከወይንም ከሚወጣው ሁሉ አትብላ፣ የወይን ጠጅንም የሚያሰክርንም ነገር አትጠጣ፣ ርኩስም ነገር ሁሉ አትብላ፤ ያዘዘኋትን ሁሉ ትጠብቅ አለው።

15፤ ማኑሄም የእግዚአብሔርን መልአክ። የፍየል ጠበት እስክናዘጋጅልህ ድረስ፣ እባክህ፣ ቆይ አለው።

16፤ የእግዚአብሔርም መልአክ ማኑሄን። አንተ የግድ ብትላኝ መብልህን አልበላም፤ የሚቃጠለውንም መሥዋዕት ማዘጋጀት ብትወድድ ለእግዚአብሔር አቅርበው አለው። ማኑሄም የእግዚአብሔር መልአክ መሆኑን አላወቀም ነበር።

17፤ ማኑሄም የእግዚአብሔርን መልአክ። ነገርህ በደረሰ ጊዜ እንድናከብርህ ስምህ ማን ነው? አለው።

18፤ የእግዚአብሔርም መልአክ። ስሜ ድንቅ ነውና ለምን ትጠይቃለህ? አለው።

19፤ ማኑሄም የፍየሉን ጠቦትና የእህሉን ቀኑርባን ወስዶ በድንጋይ ላይ ለእግዚአብሔር አቀረበው። መልአኩም ተአምራት አደረገ፤ ማኑሄና ሚስቱም ይመለከቱ ነበር።

20፤ ነበልባሉም ከመሠዊያው ላይ ወደ ሰማይ በወጣ ጊዜ የእግዚአብሔርም መልአክ በመሠዊያው ነበልባል ውስጥ ዐረገ፤ ማኑሄና ሚስቱም ተመለከቱ። በምድርም በግምባራቸው ተደፉ።

21፤ የእግዚአብሔርም መልአክ ዳግመኛ ላማኑሄና ለሚስቱ አልተገለጠም፤ ያን ጊዜም ማኑሄ የእግዚአብሔር መልአክ መሆኑን አወቀ።

22፤ ማኑሄም ሚስቱን። እግዚአብሔርን አይተናልና ሞት እንሞታለን አላት።

23፤ ሚስቱም። እግዚአብሔርስ ሊገድለን ቢወድድ ኖሮ የሚቃጠለውን መሥዋዕትና የእህሉን ቀኑርባን ከእኛችን ባልተቀበለን፤ ይህንም ነገር ሁሉ ባላሳየን፤ እንዲህ ያለ ነገርም በዚህ ጊዜ ባላስታወቀን ነበር አለችው።

24፤ ሴቲቱም ወንድ ልጅ ወለደች፤ ስሙንም ሶምሶን ብላ ጠራችው፤ ልጇም አደገ እግዚአብሔርም ባረከው።

25፤ የእግዚአብሔርም መንፈስ በጸርዓና በኤሽታኦል መካከል ባለው በዳን ሰፈር ውስጥ ሊያነቃቃው ጀመረ።

ምዕራፍ 14።

1፤ ሶምሶንም ወደ ተምና ወረደ፤ በተምናም ከፍልስጥኤማውያን ልጆች አንዲት ሴት አየ።

2፤ ወጥቶም ለአባቱና ለእናቱ። በተምና ከፍልስጥኤማውያን ልጆች አንዲት ሴት አይቻለሁ፤ አሁንም እርስዋን አጋቡኝ አላቸው።

3፤ አባቱና እናቱም። ካልተገረዙት ከፍልስጥኤማውያን ሚስት ለማግባት ትሄድ ዘንድ ከወንድሞችህ ሴቶች ልጆች ከሕዝቤም ሁሉ መካከል ሴት የለምን? አሉት። ሶምሶንም አባቱን። ለዓይኔ እጅግ ደስ አሰኝታኛለችና እርስዋን አጋባኝ አለው።

4፤ እግዚአብሔርም በፍልስጥኤማውያን ላይ ምክንያት ይፈልግ ነበርና ነገሩ ከእርሱ ሆነ፤ አባቱና እናቱ ግን አላወቁም። በዚያን ጊዜም ፍልስጥኤማውያን በእስራኤል ላይ ገዢዎች ነበሩ።

5፤ ሶምሶንም አባቱና እናቱም ወደ ተምና ወረዱ፤ በተምናም ወዳለው ወደ ወይኑ ስፍራ መጡ፤ እነሆም፤ የእንበሳ ደቦል እያገሣ ወደ እርሱ ደረሰ።

6፤ የእግዚአብሔርም መንፈስ በእርሱ ላይ በኃይል ወረደ፤ ጠቦትን እንደሚቆራርጥ በእጁ ምንም ሳይኖር ቁራረጠው፤ ያደረገውንም ለአባቱና ለእናቱ አልነገረም።

7፤ ወርዶም ከሴቲቱ ጋር ተነጋገረ፤ እጅግም ደስ አሰኘችው።

8፤ ከጥቂትም ቀን በኋላ ሊያገባት ተመለሰ። የአንበሳውንም ሬሳ ያይ ዘንድ ከመንገድ ፈቀቅ አለ፤ እነሆም፤ በአንበሳው ሬሳ ውስጥ ጉብ ሰፍሮበት ነበር። ማርም ነበረበት።

9፤ በእጁም ወስዶ መንገድ ለመንገድ እየበላ ሄደ፤ ወደ አባቱና ወደ እናቱ መጣ፤ ማሩንም ሰጣቸው፤ እነርሱም በሉ፤ ማሩንም ከአንበሳው ሬሳ ውስጥ እንደ ወሰደ አልነገራቸውም።

10፤ አባቱም ወደ ሴቲቱ ወረደ፤ ጎበዞችም እንዲህ ያደርጉ ነበርና ሰምሶን በዚያ በዓል አደረገ።

11፤ ባዩትም ጊዜ ከእርሱ ጋር ይሆኑ ዘንድ ሌሎች ሠላሳ ሰዎች ሰጡት።

12፤ ሰምሶንም። እንቁቅልሽ ልሰጣችሁ፤ በሰባቱም በበዓሉ ቀኖች ውስጥ ፈትታችሁ ብትነግሩኝ፤ ሠላሳ የበፍታ ቀሚስና ሠላሳ ልውጥ ልብስ እሰጣችኋለሁ፤

13፤ መፍታትም ባትችሉ ሠላሳ የበፍታ ቀሚስና ሠላሳ ልውጥ ልብስ ትሰጡኛላችሁ አላቸው። እነርሱም። እንድንሰማው እንቁቅልሽን ንገረን አሉት።

14፤ እርሱም። ከበላተኛው ውስጥ መብል ወጣ፤ ከብርቱም ውስጥ ጥፍጥ ወጣ አላቸው። ሦስት ቀንም እንቁቅልሹን መተርጎም አልቻሉም።

15፤ በአራተኛውም ቀን የሰምሶንን ሚስት። እንቁቅልሹን እንዲነግረን ባልሽን ሽንግዬው፤ አለዚያም እንቁቅልሹን የአባትሽን ቤት በእሳት እናቃጥላለን፤ ወደዚህ ጠራችሁን ልትገፉን ነውን? አሉአት።

16፤ የሰምሶንን ሚስት በፊቱ እያለቀሰች። በእውነት ጠልተኸኛል፤ ከቶም አትወድደኝም፤ ለሕዝቤ ልጆች እንቁቅልሽ ሰጥተሃቸዋልና ትርጓሜውንም አልነገርኸኝም አላችው። እርሱም። እነሆ፤ ለአባቴና ለእናቴ አልነገርኋቸውም፤ ለአንቺ እነግርሻለሁን? አላት።

17፤ ሰባቱንም የበዓል ቀን በፊቱ አለቀሰች፤ እርሷም ነዝንዛዋለችና በሰባተኛው ቀን ነገራት። ትርጓሜውንም ለሕዝብዋ ልጆች ነገረች።

18፤ በሰባተኛውም ቀን ፀሐይ ሳትገባ የከተማይቱ ሰዎች። ከማር የሚጣፍጥ ምንድር ነው? ከአንበሳስ የሚበረታ ማን ነው? አሉት። እርሱም። በጥጃዬ ባላረሳችሁ የእንቁቅልሹን ትርጓሜ ባላወቃችሁ ነበር አላቸው።

19፤ የእግዚአብሔርም መንፈስ በላዩ በኃይል ወረደ፤ ወደ አስቀሎናም ወረደ፤ ከዚያም ሠላሳ ሰዎችን ገደለ፤ ልብሳቸውንም ወስዶ እንቁቅልሹን ለፈቱት ሰዎች ሰጠ። ቀጣውም ነደደ፤ ወደ አባቱም ቤት ወጣ።

20፤ የሰምሶን ሚስት ግን ከተባበሩት ከሚዜዎቹ ለአንደኛው ሆነች። a

ምዕራፍ 15።

1፤ ከዚህም በኋላ በሰንዴ መከር ጊዜ ሰምሶን የፍየል ጠበት ይዞ ሚስቱን ሊጠይቅ ሄደና። ወደ ጫጉላ ቤት ወደ ሚስቱ ልግባ አለ፤ አባትዋ ግን እንዳይገባ ከለከለው።

2፤ አባትዋም። ፈጽመህ የጠላሃት መስሎኝ ለሚዜህ አጋባኋት፤ ታናሽ እሳትዋ ከርስዋ ይልቅ የተዋበች አይደለችምን? እባክህ፤ በእርስዋ ፋንታ አግባት አለው።

3፤ ሰምሶንም። ከእንግዲህ ወዲህ በፍልስጥኤማውያን ላይ ከፉ ባደርግ እኔ ገጹሕ ነኝ አላቸው።

4፤ ሰምሶንም ሄዶ ሦስት መቶ ቀበሮች ያዘ፤ ችቦም ወስዶ ሁለት ሁለቱንም ቀበሮዎች በጅራታቸው አሰረ፤ በሁለቱም ጅራቶች ማካከል አንድ ችቦ አደረገ።

5፤ ችቦውንም አንድዶ በቆመው በፍልስጥኤማውያን እህል መካከል ሰደዳቸው፤ ነዶውንም የቆመውንም እህል ወይኑንም ወይራውንም አቃጠለ።

6፤ ፍልስጥኤማውያንም። ይህን ያደረገው ማን ነው? አሉ። እነርሱም። ሚስቱን ወስዶ ለሚዜው ኢጋብቶበታልና የተምናዊው አማች ሰምሶን ነው አሉ። ፍልስጥኤማውያንም ወጥተው ሴቲቱንና አባትዋን በእሳት አቃጠሉ።

7፤ ሰምሶንም። እናንተ እንዲሁ ብታደርጉ እኔ እበቀላችኋለሁ፤ ከዚያም በኋላ ዐርፋላሁ አላቸው።

8፤ እርሱም ጭን ጭናቸውን ብሎ በታላቅ አገዳደል መታቸው፤ ወርዶም በኤጣም ዓለት ባለው ዋሻ ውስጥ ተቀመጠ።

9፤ ፍልስጥኤማውያንም ወጡ፤ በይሁዳም ሰፈሩ፤ በሌሊ ላይም ተበታትነው ተቀመጡ።

10፤ የይሁዳም ሰዎች። በእኛ ላይ የወጣችሁት ለምንድር ነው? አሉ። እነርሱም። ሰምሶንን ልናስር፤ እንዳደረገብንም ልናደርግበት መጥተናል አሉ።

11፤ ከይሁዳም ሰዎች ሦስት ሺህ የሚያህሉ በኤጣም ዓለት ወዳለው ዋሻ ወርደው ሰምሶንን። ገዢዎችን ፍልስጥኤማውያን እንደ ሆኑ አታውቅም? ያደረግሁብን ይህ ምንድር ነው? አሉት። እርሱም። እንዳደረጉብኝ እንዲሁ አደረግሁባቸው አላቸው።

12፤ እነርሱም። አሰረን በፍልስጥኤማውያን እጅ አሳልፈን ልንሰጥህ መጥተናል አሉት። ሰምሶንም። እናንተ እንዳትገድሉኝ ማሉልኝ አላቸው።

13፤ እነርሱም። አሰረን በእጃቸው አሳልፈን እንሰጥሃለን እንጂ አንገድልህም ብለው ተናገሩት። በሁለትም አዲስ ገመድ አሰረው ከዓለቱ ውስጥ አወጡት።

14፤ ወደ ሌሊ በመጣ ጊዜም ፍልስጥኤማውያን እልል እያሉ ተገናኙት። የእግዚአብሔርም መንፈስ በኃይል ወረደበት፤ ከንዱም የታሰረበት ገመድ በእሳት እንደ ተበላ እንደ ተልባ እግር ፈትል ሆነ፤ ማሰሪያዎቹም ከእጁ ወደቁ።

15፤ አዲስም የአህያ መንጋጋ አገኘ፤ እጁንም ዘርግቶ ወሰደው፤ በእርሱም አንድ ሺህ ሰው ገደለ።

16፤ ሰምሶንም። በአህያ መንጋጋ ከምር በከምር ላይ አድርጌአቸዋለሁ፤ በአህያ መንጋጋ አንድ ሺህ ሰው ገድያለሁ አለ።

17፤ መናገሩንም በፈጸመ ጊዜ መንጋጋውን ከእጁ ጣለ፤ የዚያንም ስፍራ ስም ራማትሌሊ ብሎ ጠራው።

18፤ እርሱም እጅግ ተጠምቶ ነበርና። አንተ ይህችን ታላቅ ማዳን በባሪያህ እጅ ሰጥተሃል፤ አሁንም በጥም እሞታለሁ፤ ባልተገረዙትም እጅ እወድቃለሁ ብሎ ወደ እግዚአብሔር ጮኸ።

19፤ እግዚአብሔርም በሌሊ ያለውን አዘቅት ሰነጠቀ፤ ከእርሱም ውኃ ወጣ፤ እርሱም ጠጣ፤ ነፍሱም ተመለሰች፤ ተጠናከረም። ስለዚህም የዚያን ቦታ ስም ዓይንሀቆሬ ብሎ ጠራው፤ ይህም እስከ ዛሬ ድረስ በሌሊ አለ።

20፤ በፍልስጥኤማውያንም ዘመን በእስራኤል ላይ ሆያ ዓመት ፈረደ።

ምዕራፍ 16።

1፤ ሰምሶንም ወደ ጋዛ ሄደ፤ በዚያም ጋለሞታ ሴት አይቶ ወደ እርስዋ ገባ።

2፤ የጋዛ ሰዎችም ሰምሶን ወደ ከተማ ውስጥ እንደ ገባ ሰሙ፤ ከበቡትም፤ ሌሊቱንም ሁሉ በከተማይቱ በር ሸመቁበት። ማለዳ እንገድለዋለን ብለውም ሌሊቱን ሁሉ በዝምታ ተቀመጡ።

3፤ ሰምሶንም እስከ እኩለ ሌሊት ተኛ፤ እኩለ ሌሊትም በሆነ ጊዜ ተነሥቶ የከተማይቱን በር መዝጊያ ያዘ፤ ከሁለቱ መቃኛችና ከመወርወሪያውም ጋር ነቀለው። በትኩሻውም ላይ አደረገ፤ በኬብሮንም ፊት ወዳለው ተራራ ራስ ላይ ተሸክሞት ወጣ በዚያም ጣለው።

4፤ ከዚህም በኋላ በሶሬቅ ሸለቆ የነበረች ደሊላ የተባለች አንዲት ሴትን ወደደ።

5፤ የፍልስጥኤማውያንም መኳንንት ወደ እርስዋ ወጥተው። እርሱን ሸንግለሽ በእርሱ ያለ ታላቅ ኃይል በምን እንደ ሆነ፤ እኛስ እርሱን ለማዋረድ እናስረው ዘንድ የምናሸንፈው በምን እንደ ሆነ እውቂ፤ እኛም እያንዳንዳችን ሺህ አንድ መቶ ብር ሺህ አንድ መቶ ብር እንሰጥሻለን አሉአት።

6፤ ደሊላም ሰምሶንን። ታላቅ ኃይልህ በምን እንደ ሆነ፤ እንድትዋረድህ የምትታሰርበት ምን እንደ ሆነ፤ እባክህ፤ ንገረኝ አለችው።

7፤ ሰምሶንም። በሰባት ባልደረቀ በእርጥብ ጠፍር ቢያስሩኝ፤ እደክማለሁ እንደ ሌላም ሰው እሆናለሁ አላት።

8፤ የፍልስጥኤማውያንም መኳንንት ሰባት ያልደረቀ እርጥብ ጠፍር አመጡላት፤ በእርሱም አሰረችው።

9፤ በጓዳዋም ውስጥ ሰዎች ተደብቀው ነበር። እርስዋም። ሰምሶን ሆይ፤ ፍልስጥኤማውያን መጡብህ አለችው። እርሱም የተልባ እግር ፈትል እሳት በሸተተው ጊዜ እንዲበጠስ ጠፍሩን በጣጠሰው፤ ኃይሉም በምን እንደ ሆነ አልታወቀም።

10፤ ደሊላም ሰምሶንን። እነሆ፤ አታለልኸኝ፤ የነገርኸኝም ሀሰት ነው፤ አሁንም የምትታሰርበት ምን እንደ ሆነ፤ እባክህ፤ ንገረኝ አለችው።

11፤ እርሱም። ሥራ ባልተሠራበት በአዲስ ገመድ ቢያስሩኝ፤ እደክማለሁ፤ እንደ ሌላም ሰው እሆናለሁ አላት።

12፤ ደሊላም አዲስ ገመድ ወስዳ በእርሱ አሰረችው፤ በጓዳዋም የተደበቁ ሰዎች ተቀምጠው ነበር። እርስዋም። ሰምሶን ሆይ፤ ፍልስጥኤማውያን መጡብህ አለችው። ገመዱንም ከክንዱ እንደ ፈትል በጣጠሰው።

13፤ ደሊላም ሰምሶንን። እስከ አሁን ድረስ አታለልኸኝ፤ የነገርኸኝም ሐሰት ነው፤ የምትታሰርበት ምን እንደ ሆነ ንገረኝ አለችው። እርሱም። የራሴን ጠጉር ሰባቱን ጉንጉን ከድር ጋር ብትገነገራኝው፤ በችካልም ብትቸክዬው፤ እደክማለሁ፤ እንደ ሌላም ሰው እሆናለሁ አላት።

14፤ ሰምሶንም በተኛ ጊዜ ደሊላ የራሱን ጠጉር ሰባቱን ጉንጉን ከድር ጋር ገነገራትው፤ በችካልም ቸክለችውና። ሰምሶን ሆይ፤ ፍልስጥኤማውያን መጡብህ አለችው። ከእንቅልፉም ነቃ፤ ችካሉንም ከነቆንዳላው ድሩንም ነቀለ።

15፤ እርስዋም። አንተ። እወድድሻለሁ እንዴት ትለኛለህ፤ ልብህ ከእኔ ጋር አይደለም? ስታታልለኝ ይህ ሦስተኛ ጊዜህ ነው፤ ታላቅ ኃይልህም በምን እንደ ሆነ አልነገርኸኝም አለችው።

16፤ ዕለት ዕለትም በቃልዋ ነዘነዘችው አስቸገረችውም፤ ነፍሱም እስከ ሞት ድረስ ተጨነቀች።

17፤ እርሱም። ከእናቴ ማኅፀን ጀምሮ ለእግዚአብሔር የተለየሁ ነኝና በራሴ ላይ ምላጭ አልደረሰም፤ የራሴንም ጠጉር ብላጭ ኃይሌ ከእኔ ይሄዳል፤ እደከማለሁም፤ እንደ ሌላም ሰው አሆናለሁ ብሎ የልቡን ሁሉ ገለጠላት።

18፤ ደሊላም የልቡን ሁሉ እንደ ገለጠላት ባዮች ጊዜ። የልቡን ሁሉ ገልጦልኛልና ይህን ጊዜ ደግሞ ኑ ብላ ላከችና የፍልስጥኤማውያንን መኳንንት ጠራች። የፍልስጥኤማውያን መኳንንትም ብሩን በእጃቸው ይዘው ወደ እርስዋ መጡ።

19፤ እርስዋም በጉልበትዋ ላይ አስተኛቸው፤ አንድ ሰውም ጠራች፤ እርሱም ሰባቱን የራሱን ጉንጉን ላጨው። ልታዋርደውም ጀመረች፤ ኃይሉም ከእርሱ ሄደ።

20፤ እርስዋም። ሰምሶን ሆይ፤ ፍልስጥኤማውያን መጡብህ አለችው። ከእንቅልፉም ነቅቶ። እወጣለሁ እንደ ወትሮውም ጊዜ አደርጋለሁ አለ። ነገር ግን እግዚአብሔር ከእርሱ እንደ ተለየው አላወቀም።

21፤ ፍልስጥኤማውያንም ይዘው ዓይኖቹን አወጡት፤ ወደ ጋዛም አምጥተው በናስ ሰንሰለት አሰሩት፤ በግዘትም ሆኖ እህል ይፈጭ ነበር።

22፤ የራሱም ጠጉር ከላጩት በኋላ ያድግ ጀመር።

23፤ የፍልስጥኤምም መኳንንት። አምላካችን ጠላታችንን ሰምሶንን በእጃችን አሳልፎ ሰጠን እያሉ ለአምላካቸው ለዳጎን ታላቅ መሥዋዕት ይሠዉ ዘንድ ደስም ይላቸው ዘንድ ተሰበሰቡ።

24፤ ሕዝቡም ሁሉ ባዩት ጊዜ። ምድራችንን ያጠፋውን፤ ከእኛም ብዙ ሰው የገደለውን ጠላታችንን አምላካችን በእጃችን አሳልፎ ሰጠን እያሉ አምላካቸውን አመሰገኑ።

25፤ ልባቸውንም ደስ ባለው ጊዜ። በፊታችን እንዲጫወት ሰምሶንን ጥሩት አሉ። ሰምሶንንም ከግዘት ቤት ጠሩት፤ በፊታቸውም ተጫወተ፤ ተዘባባቱበትም፤ በምሰሶና በምሰሶም መካከል አቆሙት።

26፤ ሰምሶንም እጁን የያዘውን ብላቴና። ቤቱን የደገፉትን ምሰሶች እጠጋባቸው ዘንድ፤ እባክህ፤ አስይዘኝ አለው።

27፤ በቤትም ውስጥ ወንዶችና ሴቶች ሞልተውበት ነበር። የፍልስጥኤምም መኳንንት ሁሉ በዚያ ነበሩ፤ በቤቱም ሰገነት ላይ ሰምሶን ሲጫወት የሚያዩ ሦስት ሺህ የሚያህሉ ወንዶችና ሴቶች ነበሩ።

28፤ ሰምሶንም። ስለ ሁለቱ ዓይኖቼ ፍልስጥኤማውያንን አሁን እንድባቀል፤ እግዚአብሔር አምላክ ሆይ፤ እባክህ፤ አስበኝ፤ አምላክ ሆይ፤ ይህን አንድ ጊዜ ብቻ፤ እባክህ፤ አበርታኝ ብሎ እግዚአብሔርን ጠራ።

29፤ ሰምሶንም ቤቱ ተደግፎባቸው የነበሩትን ሁለቱን መካከለኞች ምሰሶች ያዘ፤ አንዱን በቀኝ እጁ አንዱንም በግራ እጁ ይዞ ተጠጋባቸው።

30፤ ሰምሶንም። ከፍልስጥኤማውያን ጋር ልሙት አለ፤ ተጎንብሶም ምሰሶቹን በሙሉ ኅይሉ ገፋ፤ ቤቱም በውስጡ በነበሩት በመኳንንቱም በሕዝቡም ሁሉ ላይ ወደቀ፤ በሞቱም የገደላቸው ሙታን በሕይወት ሳለ ከገደላቸው በዙ።

31፤ ወንድሞቹም የአባቱ ቤተ ሰቦችም ሁሉ ወረዱ፤ ይዘውም አመጡት፤ በጾርዓና በኤሽታኦል መካከል ባለው በአባቱ በማኑሄ መቃብር ቀበሩት። እርሱም በእስራኤል ላይ ሆኖ ዓመት ፈረደ። a

ምዕራፍ 17።

1፤ በተራራማውም በኤፍሬም አገር ሚካ የተባለ አንድ ሰው ነበረ።

2፤ እናቱንም። ከአንቺ ዘንድ የተወሰደው፣ የረገምሽበትም፣ በጆሮዬም የተናገርሽበት አንድ ሺህ አንድ መቶ ብር፣ እነሆ፣ በእኔ ዘንድ አለ፤ እኔም ወሰጄዋለሁ አላት። እናቱም። ልጄ ሆይ፣ እግዚአብሔር ይባርክህ አላችው።

3፤ አንዱን ሺህ አንዱን መቶ ብርም መለሰላት፤ እናቱም። ይህን ብር የተቀረጸ ምስልና ቀልጦ የተሠራ ምስል አድርጌ ከእጄ ስለ ልጄ ለእግዚአብሔር እቀድሰዋለሁ፤ አሁንም ለአንተ እመልሰዋለሁ አላች።

4፤ ለእናቱም ገንዘቡን በመለሰላት ጊዜ እናቱ ሁለቱን መቶ ብር ወስዳ ለአንጥረኛ ሰጠችው። እርሱም የተቀረጸ ምስልና ቀልጦ የተሠራ ምስል አደረገው። ያም በሚካ ቤት ነበረ።

5፤ ሰውየውም ሚካ የአምላክ ቤት ነበረው፤ ኤፋድና ተራፊም አደረገ፣ ከልጆቹም አንዱን ቀደሰው፣ ካህንም ሆነለት።

6፤ በዚያም ዘመን በእስራኤል ዘንድ ንጉሥ አልነበረም፤ ሰውም ሁሉ በፊቱ መልካም መሰሎ የታየውን ያደርግ ነበር።

7፤ በቤተ ልሔም ይሁዳም ከይሁዳ ወገን የሆነ አንድ ጉልማሳ ነበረ፣ እርሱም ሌዋዊ ነበረ፣ በዚያም ይቀመጥ ነበር።

8፤ ይህም ሰው የሚቀመጥበትን ስፍራ ለመሻት ከከተማው ከቤተ ልሔም ይሁዳ ወጣ፤ ሲሔድም ወደ ተራራማው ወደ ኤፍሬም አገር ወደ ሚካ ቤት መጣ።

9፤ ሚካም። ከወዴት መጣህ? አለው። እርሱም። ከቤተ ልሔም ይሁዳ የሆንሁ ሌዋዊ ነኝ፤ የምቀመጥበትንም ስፍራ ለመሻት እሄዳለሁ አለው።

10፤ ሚካም። ከእኔ ዘንድ ተቀመጥ፣ አባትና ካህንም ሁነኝ፤ እኔም ልብሶችንና ምግብህን፣ በእየዓመቱም አሥር ብር እሰጥሃለሁ አለው። ሌዋዊውም ገባ።

11፤ ሌዋዊውም ከሰውየው ጋር መቀመጥን ፈቀደ፤ ጉልማሳውም ከልጆቹ እንደ አንዱ ሆነለት።

12፤ ሚካም ሌዋዊውን ቀደሰ፣ ጉልማሳውም ካህኑ ሆነለት፣ በሚካም ቤት ነበረ።

13፤ ሚካም። ሌዋዊ ካህን ስለ ሆነልኝ እግዚአብሔር መልካም እንዲሠራልኝ አሁን አውቃለሁ አለ።

ምዕራፍ 18።

1፤ በዚያም ዘመን በእስራኤል ዘንድ ንጉሥ አልነበረም። እስከዚያም ቀን ድረስ ለዳን ነገድ በእስራኤል ነገዶች መካከል ርስት አልደረሳቸውም ነበርና በዚያ ዘመን የሚቀመጡባት ርስት ይሹ ነበር።

2፤ የዳንም ልጆች ከወገናቸው አምስት ጽኑዓን ሰዎች ምድሪቱን እንዲሰልሉና እንዲመረምሩ። ሂዱ ምድሪቱንም ሰልሉ ብለው ከጾርዓና ከኤሽታኦል ሰደዱ። እነዚያም ወደ ተራራማው ወደ ኤፍሬም አገር ወደ ሚካ ቤት መጥተው በዚያ አደሩ።

3፤ በሚካ ቤት አጠገብም በነበሩ ጊዜ የሌዋዊውን የጉልማሳውን ድምፅ አወቁ፤ ወደ እርሱም ቀርበው። ወደዚህ ማን አመጣህ? በዚህስ የምታደርገው ምንድር ነው? በዚህስ ምን አለህ? አሉት።

4፤ እርሱም። ሚካ እንዲህ እንዲህ አደረገልኝ፣ ቀጠረኝም፣ እኔም ካህን ሆንሁለት አላቸው።

5፤ እነርሱም። የምንሄድበት መንገድ የቀና መሆኑን እናውቅ ዘንድ፣ እባክህ፣ እግዚአብሔርን ጠይቅልን አሉት።

6፤ እርሱም። የምትሄዱበት መንገድ በእግዚአብሔር ፊት ነውና በደጎና ሂዱ አላቸው።

7፤ አምስቱም ሰዎች ሄዱ ወደ ሌላም መጡ፤ በውስጡም የነበሩትን ሕዝብ ተዘልለው አዩአቸው፤ አንድ ሲዶናውያንም ልማድ ጸጥ ብለው ተዘልለው ተቀምጠው ነበር፤ የሚያስቸግራቸውም የሚገዛቸውም አልነበረም፤ ከሲዶናውያንም ርቀው ከሰውም ሁሉ ተለይተው ለብቻቸው ይኖሩ ነበር።

8፤ ወደ ወንድሞቻቸውም ወደ ጸርዓና ወደ ኤሽታኦል ተመለሱ፤ ወንድሞቻቸውም። ምን ወሬ ይዘችኋል? አሉአቸው።

9፤ እነርሱም ምድሪቱን እግጅ መልካም እንደ ሆነች አይተናልና ተነሡ። በእነርሱ ላይ እንደውጣ፤ እናንተ ዝም ትላላችሁን? ትሄዱ ዘንድ ምድሪቱንም ለመውረስ ትገቡ ዘንድ ቸል አትበሉ።

10፤ በሄዳችሁ ጊዜ ተዘልለው ወደ ተቀመጡ ሕዝብ ትደርሳላችሁ። ምድሪቱም ሰፊ ናት፤ እግዚአብሔርም በምድር ካለው ነገር ሁሉ አንዳች የማይጎድልበትን ስፍራ በእጃችሁ ሰጥቶአል አሉ።

11፤ ከዳን ወገንም የጦር ዕቃ የታጠቁ ስድስት መቶ ሰዎች ከዚያ ከጸርዓና ከኤሽታኦል ተነሥተው ሄዱ።

12፤ ወጥተውም በይሁዳ ባላችው በቂርያትይዓሪም ሰፈሩ፤ ስለዚህም የዚያ ስፍራ ስም እስከ ዛሬ ድረስ የዳን ሰፈር ተብሎ ተጠራ፤ እነሆም። ከቂርያትይዓሪም በስተ ኋላ ነው።

13፤ ከዚያም ወደ ተራራማው ወደ ኤፍሬም አገር አለፉ፤ ወደ ሚካም ቤት መጡ።

14፤ የሌሳን ምድር ሊሰልሉ ሄደው የነበሩት አምስቱ ሰዎችም ወንድሞቻቸውን። በእነዚህ ቤቶች ውስጥ ኤፍድና ተራፊም፣ የተቀረጸ ምስልና ቀልጦ የተሠራ ምስልም እንዳሉ ታውቃላችሁን? አሁንም የምታደርጉትን ምክሩ ብለው ተናገሩአቸው።

15፤ ከመንገዱም ፈቀቅ ብለው ጉልማሳው ሌዋዊ ወደ ነበረበት ወደ ሚካ ቤት መጡ፤ ደኅንነቱንም ጠየቁት።

16፤ የጦር ዕቃ የታጠቁት። ከዳን ልጆችም የሆኑት ስድስቱ መቶ ሰዎች በደጃፉ አጠገብ ቆመው ነበር።

17፤ ምድሪቱንም ሊሰልሉ ሄደው የነበሩት አምስቱ ሰዎች ወጥተው ወደዚያ ገቡ፤ የተቀረጸውን ምስል ኤፍዱንም ተራፊሙንም ቀልጦ የተሠራውን ምስልም ወሰዱ፤ ካህኑም የጦር ዕቃ ከታጠቁት ከስድስት መቶ ሰዎች ጋር በደጃፉ አጠገብ ቆሞ ነበር።

18፤ እነዚህም ወደ ሚካ ቤት ገብተው የተቀረጸውን ምስል ኤፍዱንም ተራፊሙንም ቀልጦ የተሠራውን ምስልም በወሰዱ ጊዜ። ካህኑ። ምን ታደርጋላችሁ? አላቸው።

19፤ እነርሱም። ዝም በል። እጅህንም በአፍህ ላይ ጫን። ከእኛም ጋር መጥተህ አባትና ካህን ሁንልን፤ ለአንድ ሰው ቤት ካህን መሆን ወይስ በእስራኤል ዘንድ ለነገድና ለወገን ካህን መሆን ማናቸው ይሻልሃል? አሉት።

20፤ ካህኑም በልቡ ደስ አለው። ኤፍዱንም ተራፊሙንም የተቀረጸውንም ምስል ወሰደ። በሕዝቡም መካከል ሄደ።

21፤ እነርሱም ዞረው ሄዱ። ሕፃናቶችንና ከብቶችን ዕቃዎችንም በፊታቸው አደረጉ።

22፤ ከሚካም ቤት በራቁ ጊዜ የሚካ ጎረቤቶች ተሰበሰቡ። የዳንም ልጆች ተከትለው ደረሱባቸው።

23፤ ወደ ዳንም ልጆች ጮኹ። የዳንም ልጆች ፊታቸውን መልሰው ሚካን። የምትጮኹው ምን ሆነህ ነው? አሉት።

24፤ እርሱም። የሠራኋቸውን አማልክቴን ካህኑንም ይዘችሁ ሄዳችኋል፤ ሌላ ምን አለኝ? እናንተስ። ምን ሆነሃል እንዴት ትሉኛላችሁ? አለ።

25፤ የዳንም ልጆች። የተቁጡ ሰዎች እንዳይወድቁብህ ነፍስህም የቤተ ሰቦችህም ነፍስ እንዳይጠፋብህ፤ ድምፅህን በእኛ መካከል አታሰማ አሉት።

26፤ የዳንም ልጆች መንገዳቸውን ሄዱ፤ ሚካም ከእርሱ እንደ በረቱ ባየ ጊዜ ተመልሶ ወደ ቤቱ ሄደ።

27፤ እነርሱም ሚካ የሠራውን ጣዖትና ለእርሱ የነበረውን ካህን ይዘው ወደ ሌሳ፣ ጸጥ ብሎ ተዘልሎም ወደ ተቀመጠው ሕዝብ፣ መጡ፤ በሰይፍም ስለት መቱአቸው፣ ከተማይቱንም በእሳት አቃጠሉአት።

28፤ ከተማይቱ ከሲዳና ራቅ ያለች ነበረችና፣ እነርሱም ከሌሎች ሰዎች ተለይተው ብቻቸውን ይኖሩ ነበርና የሚታደግ አልነበራቸውም። ሌላም በቤትሮዖብ አጠገብ ባለች ሸለቆ ውስጥ ነበረች። ከተማይቱንም ሠርተው ተቀመጡባት።

29፤ ከተማይቱንም ከእስራኤል በተወለደው በአባታቸው በዳን ስም ዳን ብለው ጠሩአት፤ የከተማይቱም ስም አስቀድሞ ሌሳ ነበረ።

30፤ የዳንም ልጆች የተቀረጸውን ምስል ለራሳቸው አቆሙ፤ የሙሴም ልጅ የጌርሳም ልጅ የናታን፣ እርሱና ልጆቹ የአገሩ ሰዎች እስከሚሚረኩበት ቀን ድረስ የዳን ነገድ ካህናት ነበሩ።

31፤ ሚካም ያደረገውን የተቀረጸ ምስል የእግዚአብሔር ቤት በሴሎ ባለበት ዘመን ሁሉ አቆሙ። a

ምዕራፍ 19።

1፤ በዚያም ዘመን በእስራኤል ዘንድ ንጉሥ በሌለበት ጊዜ በተራራማው በኤፍሬም አገር ማዶ የተቀመጠ ሌዋዊ ነበረ፤ ከቤተ ልሔምም ይሁዳ ቁባት አገባ።

2፤ ቁባቱም አመነዘረችበት፣ ትታውም ወደ አባትዋ ቤት ወደ ቤተ ልሔም ይሁዳ ሄደች፤ በዚያም አራት ወር ተቀመጠች።

3፤ ባልዋም ተነሣ፣ ከእርስዋም ዕርቅ ሸቶ ወደ ቤቱ ሊመልሳት ፍለጋዋን ተከትሎ ሄደ፤ ከእርሱም ጋር አንድ አሽከር ሁለትም አህዮች ነበሩ። እርስዋም ወደ አባትዋ ቤት አገባችው፤ አባትዋም ባየው ጊዜ ደስ ብሎት ተገናኘው።

4፤ የብላቴናይቱም አባት አማቱ የግድ አለ፣ በቤቱም ሦስት ቀን ተቀመጠ፤ በሉም፣ ጠጡም፣ በዚያም አደሩ።

5፤ በአራተኛውም ቀን ማልደው ተነሡ፣ እርሱም ለመሄድ ተነሣ፤ የብላቴናይቱም አባት አማቱን። ሰውነትህን በቀራሽ እንጀራ አበርታ፣ ከዚያም በኋላ ትሄዳለህ አለው።

6፤ ተቀመጡም በአንድ ላይም በሉ ጠጡም፤ የብላቴናይቱም አባት ሰውየውን። ዛሬ ደግሞ ከዚህ ለማደር፣ እባክህ፣ ፍቀድ፣ ልብህንም ደስ ይበለው አለው።

7፤ ሰውየውም ሊሄድ ተነሣ፤ አማቱ ግን የግድ አለው፣ ዳግመኛም በዚያ አደረ።

8፤ በአምስተኛውም ቀን ለመሄድ ማልዶ ተነሣ፤ የብላቴናይቱም አባት። እባክህ፣ ሰውነትህን አበርታ፣ ቀኑም እስኪዋገድ ድረስ ቆይ አለው። ሁለቱም በሉ።

9፤ ሰውየውም ከቁባቱና ከአሽከሩ ጋር ለመሄድ በተነሣ ጊዜ የብላቴናይቱ አባት አማቱ። እነሆ፣ ቀኑ ተዋግዶአል፤ በዚህ እደሩ፤ እነሆ፣ ቀኑ ለማለፍ ተዋግዶአል፤ ልባችሁ ደስ እንዲለው በዚህ እደሩ፤ ነገም ወደ ቤታችሁ እንድትደርሱ ማልዳችሁ መንገዳችሁን ትሄዳላችሁ አለው።

10፤ ሰውየው ግን በዚያ ሌሊት ለማደር አልፈቀደም፤ ተነሥቶም ሄደ፤ ኢየሩሳሌምም ወደ ተባለች ወደ ኢያቡስ ፊት ለፊት ደረሰ። ከእርሱም ጋር ሁለት የተጫኑ አህዮች ነበሩ፤ ቁባቱም ከእርሱ ጋር ነበረች።

11፤ ወደ ኢያቡስም በደረሱ ጊዜ መሸባቸው፤ አሽከሩም ጌታውን። ና፤ ወደዚህ ወደ ኢያቡሳውያን ከተማ፤ እባክህ፤ እናቅና፤ በእርስዎም እንደር አለው።

12፤ ጌታውም። ከእስራኤል ወገን ወዳልሆነች ወደ እንግዳ ከተማ አንገባም፤ እኛ ወደ ጊብዓ እንለፍ አለው።

13፤ አሽከሩንም። ና፤ ከእነዚህ ስፍራ ወደ አንዱ እንቅረብ፤ በጊብዓ ወይም በራማ እንደር አለው።

14፤ መንገዳቸውንም ይዘው ሄዱ፤ የብንያምም ነገድ በምትሆነው በጊብዓ አጠገብ ሳሉ ፀሐይ ገባችባቸው።

15፤ በጊብዓም ገብተው ያድሩ ዘንድ ወደዚያ አቀኑ። በገባም ጊዜ ሊያሳድራቸው ማንም በቤቱ አልተቀበላቸውምና በከተማው አደባባይ ተቀመጡ።

16፤ እነሆም፤ አንድ ሽማግሌ ከእርሻው ሥራ ወደ ማታ መጣ፤ ይህም ሰው ከተራራማው ከኤፍሬም አገር ነበረ በጊብዓም በእንግዳነት ተቀምጦ ነበር፤ የዚያ አገር ሰዎች ግን ብንያማውያን ነበሩ።

17፤ ዓይኑንም አንሥቶ መንገደኛውን በከተማው አደባባይ አየ፤ ሽማግሌውም። ወዴት ትሄዳለህ? ከወዴትስ መጣህ? አለው።

18፤ እርሱም። እኛ ከቤተ ልሔም ይሁዳ ወደ ተራራማው ወደ ኤፍሬም አገር ማዶ እናልፋለን፤ እኔ ከዚያ ነኝ፤ ወደ ቤተ ልሔምም ይሁዳ ሄጄ ነበር፤ አሁንም ወደ እግዚአብሔር ቤት እሄዳለሁ፤ በቤቱም የሚያሳድረኝ አጣሁ፤

19፤ ለአህዮቻችን ገለባና ገፈራ አለን፤ ለእኔና ለገረድህ ከባሪያዎቻችሁም ጋር ላለው አሽከር እንጀራና የወይን ጠጅ አለን፤ አንዳችም አላጣንም አለው።

20፤ ሽማግሌውም። ሰላም ከአንተ ጋር ይሁን፤ የምትሻውንም ሁሉ እኔ እስጥሃለሁ፤ በአደባባይ ግን አትደር አለው።

21፤ ወደ ቤቱም አስገባው፤ ለአህዮቹም ገፈራ ጣለላቸው፤ እግራቸውንም ታጠቡ፤ በሉም ጠጡም።

22፤ ሰውነታቸውንም ደስ ባሰኙ ጊዜ ወስላቶች የሆኑ የከተማው ሰዎች ቤቱን ከበቡ በሩንም ይደበድቡ ነበር፤ ባለቤቱንም ሽማግሌውን። ወደ ቤትህ የገባውን ሰው እንድንደርስበት አውጣልን አሉት።

23፤ ባለቤቱም ሽማግሌው ወደ እነርሱ ወጥቶ። ወንድሞቼ ሆይ፤ ይህን ክፉ ነገር፤ እባካችሁ፤ አታድርጉ፤ ይህ ሰው ወደ ቤቱ ገብቶአልና እንደዚህ ያለ ኃጢአት አትሥሩ።

24፤ ድንግል ልጄና የእርሱም ቁባት፤ እነሆ፤ አሉ፤ አሁንም አወጣቸዋለሁ፤ አዋርዳላቸው እንደ ወደዳችሁም አድርጉባቸው፤ ነገር ግን በዚህ ሰው ላይ እንደዚህ ያለ ኃጢአት አታድርጉ አላቸው።

25፤ ሰዎቹ ግን ነገሩን አልሰሙም፤ ሰውየውም ቁባቱን ይዞ አወጣላቸው፤ ደረሱባትም፤ ሌሊቱንም ሁሉ እስኪነጋ ድረስ አመነዘሩባት፤ ጎህ በቀደደም ጊዜ ለቀቁአት።

26፤ ሴቲቱም ማለዳ መጣች፤ ጌታዋም ባለበት በሰውየው ቤት ደጅ ወድቃ እስኪነጋ ድረስ በዚያ ቀረች።

27፤ ጌታዎም ማለዳ ተነሣ የቤቱንም ደጅ ከፈተ፤ መንገዱንም ለመሄድ ወጣ፤ እነሆም ቁባቲቱ ሴት በቤቱ ደጃፍ ወድቃ፤ እጅዎም በመድረክ ላይ ነበረ።

28፤ እርሱም። ተነሺ፤ እንሂድ አላት፤ እርስዎ ግን ሞታ ነበርና አልመለሰችም፤ በዚያን ጊዜ በአህያው ላይ ጫናት፤ ተነሥቶም ወደ ስፍራው ሄደ።

29፤ ወደ ቤቱም በመጣ ጊዜ ካራ አነሣ፤ ቁባቱንም ይዞ ከአጥንቶች መለያያ ላይ ለአሥራ ሁለት ቁራርጦ ወደ እስራኤል አገር ሁሉ ሰደደ።

30፤ ያየም ሁሉ። የእስራኤል ልጆች ከግብፅ ምድር ከወጡ ጀምሮ እስከ ዛሬ ድረስ እንዲህ ያለ ነገር ከቶ አልተደረገም፤ አልታየምም፤ አስቡት፤ በዚህም ተመካከሩ፤ ተነጋገሩም ይባላል ነበር።

ምዕራፍ 20።

1፤ የእስራኤልም ልጆች ሁሉ ወጡ፤ ማኅበሩም ከዳን እስከ ቤርሳቤህ ድረስ፤ ከገለዳም አገር ሰዎች ጋር፤ ወደ እግዚአብሔር ወደ ምጽጳ እንደ አንድ ሰው ሆነው ተሰበሰቡ።

2፤ ከእስራኤልም ነገድ ሁሉ የሆኑ የሕዝብ ሁሉ አለቆች ሰይፍ በሚመዘዙ በቅጥርም አራት መቶ ሺህ እግረኞች በሆኑ በእግዚአብሔር ሕዝብ ጉባኤ ቆሙ።

3፤ የብንያምም ልጆች የእስራኤል ልጆች ወደ ምጽጳ እንደ ወጡ ሰሙ። የእስራኤልም ልጆች። ይህ ክፉ ነገር እንደምን እንደ ተደረገ ንገሩን አሉ።

4፤ የተገደለችውም ሴት ባል ሌዎዊው እንዲህ ብሎ መለሰላቸው። እኔና ቁባቴ በዚያ ለማደር ወደ ብንያም አገር ወደ ጊብዓ መጣን።

5፤ የጊብዓም ሰዎች ተነሡብኝ፤ ቤቱንም በሌሊት በእኛ ላይ ከበቡት፤ ሊገድሉኝም ወደዱ፤ በቁባቴም አጥብቀው አመነዘሩባት፤ እርስዎም ሞተች።

6፤ እኔም ቁባቴን ይገፍ ቁራረኋጥጥኋት በእስራኤልም ዘንድ እንደዚህ ያለ ኃጢአትና ስንፍና ስለ ተሠራ ወደ እስራኤል ርስት አገር ሁሉ ሰደድሁ።

7፤ እነሆ፤ የእስራኤል ልጆች ሆይ፤ ሁላችሁ፤ ምክራችሁንና እዝናታችሁን በዚህ ሰጡ።

8፤ ሕዝቡም ሁሉ እንደ አንድ ሰው ተነሥተው አሉ። ከእኛ ዘንድ ማንም ወደ ድንኳኑ አይሄድም፤ ወደ ቤቱም አይመለስም።

9፤ ነገር ግን በጊብዓ ላይ የምናደርገው ነገር ይህ ነው፤ በዕጣ እንወጣባታለን።

10፤ ወደ ብንያም ጊብዓ በመጡ ጊዜ እርስዎ በእስራኤል ላይ እንዳደረገችው እንደ ስንፍናዎ እንዲያደርጉ፤ ለሕዝብ ስንቅ የሚይዙ ከእስራኤል ነገድ ሁሉ ከመቶው አሥር ሰው ከሺሁም መቶ ሰው ከአሥሩም ሺህ አንድ ሺህ ሰው እንወስዳለን።

11፤ የእስራኤልም ሰዎች ሁሉ እንደ አንድ ሰው ሆነው በከተማይቱ ላይ ተሰበሰቡ።

12፤13፤ የእስራኤልም ነገዶች። በአናንተ መካከል የተደረገ ይህ ክፉ ነገር ምንድን ነው? አሁንም እንድንገድላቸው ከእስራኤልም ክፋትን እንድናርቅ በጊብዓ ውስጥ ያሉትን ምናምንቴዎቹን ሰዎች አውጥታችሁ ስጡን ብለው ወደ ብንያም ነገድ ሁሉ ሰዎችን ላኩ። የብንያም ልጆች ግን የወንድሞቻቸውን የእስራኤልን ልጆች ቃል ሊሰሙ አልወደዱም።

14፤ የብንያምም ልጆች ከእስራኤል ልጆች ጋር ሊዋጉ ከየከተማው ወደ ጊብዓ ተሰበሰቡ።

15፤ በዚያም ቀን ከየከተማው የመጡ የብንያም ልጆች ተቆጠሩ፤ ቀጥራቸውም ከጊብዓ ሰዎች ሌላ ሆኖ ስድስት ሺህ ሰይፍ የሚመዘዙ ሰዎች ነበሩ፤ ከጊብዓም ሰባት መቶ የተመረጡ ሰዎች ተቆጠሩ።

16፤ ከእነዚያም ሕዝብ ሁሉ ሰባት መቶ የተመረጡ ግራኝ ሰዎች ነበሩ፤ እነዚህም ሁሉ ድንጋይ ይወነጭፉ ነበር፤ አንዲት ጠጉርስ እንኳ አይሰቱም።

17፤ ከብንያምም ልጆች ሌላ የእስራኤል ሰዎች አራት መቶ ሺህ ሰይፍ የሚመዘዙ ሰዎች ተቆጠሩ፤ እነዚህም ሁሉ ሰልፈኞች ነበሩ።

18፤ የእስራኤልም ልጆች ተነሥተው ወደ ቤቴል ወጡ፤ እግዚአብሔርንም። የብንያምን ልጆች ለመውጋት አስቀድሞ ማን ይውጣልን? ብለው ጠየቁት፤ እግዚአብሔርንም። ይሁዳ ይቅደም አለ።

19፤ የእስራኤልም ልጆች በማለዳ ተነሥተው በጊብዓ ፊት ሰፈሩ።

20፤ የእስራኤልም ሰዎች ከብንያም ጋር ሊዋጉ ወጡ፤ የእስራኤልም ሰዎች በጊብዓ አጠገብ በእነርሱ ላይ ተሰልፈው ቆሙ።

21፤ የብንያምም ልጆች ከጊብዓ ወጡ፤ በዚያም ቀን ከእስራኤላውያን ሆኖ ሁለት ሺህ ሰዎች ገደሉ።

22፤ ሕዝቡም፤ የእስራኤል ሰዎች፤ ተበራቱ፤ በፊተኛውም ቀን በተሰለፉበት ስፍራ ደግመው ተሰለፉ።

23፤ የእስራኤልም ልጆች ወጥተው በእግዚአብሔር ፊት እስከ ማታ ድረስ አለቀሱ፤ እግዚአብሔርንም። ከወንድሞቻችን ከብንያም ልጆች ጋር ለመዋጋት ዳግመኛ እንቀርባለን? ብለው ጠየቁ። እግዚአብሔርንም። በእነርሱ ላይ ውጡ አለ።

24፤ በሁለተኛውም ቀን የእስራኤል ልጆች ከብንያም ልጆች ጋር ሊዋጉ ቀረቡ።

25፤ በሁለተኛውም ቀን ብንያም ከጊብዓ በእነርሱ ላይ ወጣ፤ ከእስራኤልም ልጆች ደግሞ አሥራ ስምንት ሺህ ሰዎች ገደሉ፤ እነዚህም ሁሉ ሰይፍ የሚመዘዙ ነበሩ።

26፤ የእስራኤልም ልጆች ሁሉ ሕዝቡም ሁሉ ወጥተው ወደ ቤቴል መጡ፤ አለቀሱም፤ በዚያም በእግዚአብሔር ፊት ተቀመጡ፤ በዚያም ቀን እስከ ማታ ድረስ ጾሙ፤ በእግዚአብሔር ፊት የሚቃጠልና የደጎንነት መሥዋዕት አቀረቡ።

27፤28፤ በዚያም ዘመን የእግዚአብሔር የቃል ኪዳኑ ታቦት በዚያ ነበረና፤ በዚያም ዘመን የአሮን ልጅ የአልዓዛር ልጅ ፊንሐስ በፊቱ ይቆም ነበርና የእስራኤል ልጆች እግዚአብሔርን። ከወንድሞቻችን ከብንያም ልጆች ጋር ለመዋጋት ዳግመኛ እንውጣን ወይስ እንቅር? ብለው ጠየቁ። እግዚአብሔርንም። ነገ በእጃችሁ አሳልፎ እሰጣቸዋለሁና ውጡ አለ።

29፤ እስራኤልም በጊብዓ ዙሪያ የተደበቁ ሰዎች አኖሩባት።

30፤ በሦስተኛውም ቀን የእስራኤል ልጆች ወደ ብንያም ልጆች ወጡ፤ በጊብዓም ፊት እንደ ቀድሞው ጊዜ ተሰለፉ።

31፤ የብንያምም ልጆች በሕዝቡ ላይ ወጡ፤ ከከተማይቱም ተሳቡ፤ እንደ ቀድሞውም ጊዜ፤ በአውራጃቸው መንገዶች፤ አንደኛው ወደ ቤቴል ሁለተኛውም ወደ ጊብዓ ሜዳ በሚወስዱት መንገዶች ላይ፤ ሕዝቡን ይመቱ ይገድሉም ጀመር፤ ከእስራኤልም ሠላሳ የሚያህሉ ሰዎችን ገደሉ።

32፤ የብንያምም ልጆች። እንደ ቀድሞው በፊታችን ተመቱ አሉ። የእስራኤል ልጆች ግን። እንሸሽ፤ ከከተማም ወደ መንገድ እንሳባቸው አሉ።

33፤ የእስራኤልም ሰዎች ሁሉ ከስፍራቸው ተነሥተው በበአልታማር ተሰለፉ። ከእስራኤልም ተደብቀው የነበሩት ከስፍራቸው ከጊብዓ ሜዳ ወጡ።

34፤ ከእስራኤልም ሁሉ የተመረጡ አሥር ሺህ ሰዎች ወደ ጊብዓ አንጻር መጡ፤ ሰልፍም በርትቶ ነበር፤ መከራም እንዲያገኛቸው አላወቁም ነበር።

35፤ እግዚአብሔርም ብንያምን በእስራኤል ፊት መታ፤ በዚያም ቀን የእስራኤል ልጆች ከብንያም ሆይ አምስት ሺህ አንድ መቶ ሰዎች ገደሉ፤ እነዚህ ሁሉ ሰይፍ የሚመዘዙ ነበሩ።

36፤ የብንያም ልጆች እንደ ተመቱ አዩ፤ የእስራኤል ልጆች ግን በጊብዓ ላይ ባኖሩት ድብቅ ጦር ታምነዋልና ለብንያም ሰፍራ ለቀቁላቸው።

37፤ ተደብቀውም የነበሩት ፈጥነው ወደ ጊብዓ ሮጡ፤ ተደብቀውም የነበሩት መጥተው ከተማውን ሁሉ በሰይፍ ስለት መቱ።

38፤ የተደበቁትም ሰዎች ከከተማው ብዙ ጢስ እንደ ደመና እንዲያስነሡ በእስራኤል ልጆችና በተደበቁት ሰዎች መካከል ምልክት ተደርጎ ነበር።

39፤ የእስራኤልም ሰዎች ከሰልፉ አፈገፈጉ፤ ብንያማውያንም። እንደ ቀድሞው ሰልፍ በፊታችን ተመትተዋል እያሉ ከእስራኤል ሰዎች ሠላሳ የሚያህሉ ሰዎች መምታትና መግደል ጀመሩ።

40፤ ምልክቱ በጢሱ ዓምድ ከከተማው ሊወጣ በጀመረ ጊዜ ብንያማውያን ወደ ኋላቸው ተመለከቱ፤ እነሆም፣ የሞላ ከተማው ጥፋት ወደ ሰማይ ወጣ።

41፤ የእስራኤልም ሰዎች ተመለሱ። የብንያምም ሰዎች ክፉ ነገር እንደ ደረሰባቸው አይተዋልና ደነገጡ።

42፤ ከእስራኤልም ሰዎች ፊት ጀርባቸውን መልሰው ወደ ምድረ በዳ መንገድ ሸሹ፤ ሰልፉም ተከታትሎ ደረሰባቸው፤ ከየከተማውም የወጡት በመካከላቸው ገደሉአቸው።

43፤ ብንያማውያንንም ከበቡ፣ በምሥራቅም በኩል እስካለው እስከ ጊብዓ አንጻር ድረስ አሳደዱአቸው፣ በመኑሔም አጠፉአቸው።

44፤ ከብንያምም አሥራ ስምንት ሺህ ሰው ሞተ፤ እነዚህ ሁሉ ጽኑዓን ነበሩ።

45፤ ከእነርሱም የተረፉት ተመልሰው ወደ ምድረ በዳ ወደ ሬሞን ዓለት ሸሹ፣ ከእነርሱም በየመንገዱ ላይ አምስት ሺህ ሰው ለቀሙ፤ ወደ ጊድአምም አሳደዱአቸው፣ ከእነርሱም ሁለት ሺህ ሰዎችን ገደሉ።

46፤ እንዲሁም በዚያ ቀን ከብንያም የሞቱት ሆይ አምስት ሺህ ሰይፍ የሚመዘዙ ሰዎች ነበሩ፤ እነዚህ ሁሉ ጽኑዓን ነበሩ።

47፤ ስድስቱም መቶ ሰዎች ተመልሰው ወደ ምድረ በዳ ወደ ሬሞን ዓለት ሸሹ፣ በሬሞን ዓለት አራት ወር ተቀመጡ።

48፤ የእስራኤልም ሰዎች በብንያም ልጆች ላይ ዳግመኛ ተመለሱ፤ ሞላውን ከተማ ከብቱንም ያገኙትንም ሁሉ በሰይፍ ስለት መቱ፤ ያገኙትንም ከተማ ሁሉ በእሳት አቃጠሉ።

ምዕራፍ 21።

1፤ የእስራኤልም ሰዎች። ከእኛ ማንም ሰው ልጁን ለብንያም ልጆች አያጋባ ብለው በምጽጳ ተማምለው ነበር።

2፤ ሕዝቡም ወደ ቤቴል መጥተው በዚያ በእግዚአብሔር ፊት እስከ ማታ ድረስ ተቀመጡ። ድምፃቸውንም ከፍ አድርገው ጽኑ ልቅሶ አለቀሱ።

3፤ እነርሱም። አቤቱ፣ የእስራኤል አምላክ ሆይ፣ ዛሬ ከእስራኤል አንድ ነገድ መታጣቱ፣ ስለ ምን ይህ በእስራኤል ላይ ሆነ? አሉ።

4፤ በነጋውም ሕዝቡ ማልደው ተነሡ። በዚያም መሠዊያ ሠሩ። የሚቃጠልና የደኅንነት መሥዋዕትንም አቀረቡ።

5፤ የእስራኤልም ልጆች ወደ እግዚአብሔር ወደ ምጽጳ ስላልወጣ ሰው። እርሱ ፈጽሞ ይገደል ብለው ታላቅ መሐላ ምለው ነበርና። ከእስራኤል ነገድ ሁሉ ወደ ጉባኤ ወደ እግዚአብሔር ያልወጣ ማን ነው? አሉ።

6፤ የእስራኤልም ልጆች ስለ ወንድሞቻቸው ስለ ብንያም ልጆች ተጸጸተው። ዛሬ ከእስራኤል አንድ ነገድ ጠፍቶአል።

7፤ እኛ ልጆቻችንን እንዳንድርላቸው በእግዚአብሔር ምለናልና የተረፉት ሚስቶችን እንዲያገኙ ምን እናድርግ? አሉ።

8፤ እነርሱም። ከእስራኤል ነገድ ወደ እግዚአብሔር ወደ ምጽጳ ያልወጣ ማን ነው? አሉ። እነሆም፣ ከኢያቢስ ገለዓድ ወደ ሰፈሩ ወደ ጉባኤ ማንም አልወጣም ነበር።

9፤ ሕዝቡም በተቆጠሩ ጊዜ፣ እነሆ፣ በኢያቢስ ገለዓድ የሚኖር ሰው አልተገኘም።

10፤ ማኅበሩም ወደዚያ አሥራ ሁለት ሺህ ኃያላን ሰዎች ሰድደው። ሂዱ በኢያቢስ ገለዓድም ያሉትን ሰዎች ከሴቶችና ከሕፃናት ጋር በሰይፍ ስለት ግደሉ።

11፤ የምታደርጉትም ይህ ነው፤ ወንዱን ሁሉ፣ ከወንድ ጋር የተኛቸደቱንም ሴት ሁሉ ፈጽማችሁ አጥፉ ብለው አዘዙአቸው።

12፤ ወንድ ያላወቁ አራት መቶ ቁኔጃጅት ደናግሎች በኢያቢስ ገለዓድ በሚኖሩ መካከል አገኙ፤ በከነዓንም አገር ወዳለችው ወደ ሴሎ ወደ ሰፈሩ አመጡአቸው።

13፤ ማኅበሩም ሁሉ በሬሞን ዓለት ወዳሉት ወደ ብንያም ልጆች መልከተኞችን ላኩ፣ በዕርቅ ቃልም ተናገሩአቸው።

14፤ በዚያም ጊዜ የብንያም ልጆች ተመለሱ፤ ከኢያቢስ ገለዓድም ሴቶች ያዳኑአቸውን ሴቶች አገቡአቸው። ነገር ግን የሚበቁ ሴቶች አላገኙም።

15፤ እግዚአብሔርም በእስራኤል ነገድ ውስጥ ስብራት ስላደረገ ሕዝቡ ስለ ብንያም ተጸጸቱ።

16፤ የማኅበሩ ሽማግሌዎች። ከብንያም ሴቶች ጠፍተዋልና የቀሩት ሰዎች ሚስት እንዲያገኙ ምን እናደርጋለን? አሉ።

17፤ ደግሞም። ከእስራኤል አንድ ነገድ እንዳይደመሰስ ከብንያም ላመለጡት ርስት ይኑር።

18፤ የእስራኤልም ልጆች። ልጁን ለብንያም የሚድር ርጉም ይሁን ብለው ምለዋልና እኛ ልጆቻችንን ለእነርሱ ማጋባት አይሆንልንም አሉ።

19፤ እነርሱም። እነሆ፤ በቤቴል በሰሜን በኩል፤ ከቤቴልም ወደ ሴኬም በሚወስደው መንገድ፤ በምሥራቅ በኩል፤ በለቦና በደቡብ በኩል ባሉት በሴሎ የእግዚአብሔር በዓል በየዓመቱ አለ አሉ።

20፤ የብንያምንም ልጆች እንዲህ ብለው አዘዙት። ሂዱ በወይኑ ስፍራ ተደበቁ፤

21፤ ተመልከቱም፤ እነሆም፤ የሴሎ ሴቶች ልጆች አታሞ ይዘው ለዘፈን ሲወጡ ከወይኑ ስፍራ ውጡ፤ ከሴሎም ሴቶች ልጆች ለየራሳችሁ ሚስት ንጠቁ፤ ወደ ብንያም ምድርም ሂዱ።

22፤ አባቶቻቸውና ወንድሞቻቸውም ሊጣሉአችሁ ወደ እኛ በመጡ ጊዜ። ስለ እኛ ማሩአቸው፤ እኛ ሚስት ለያንዳንዳቸው በሰልፍ አልወሰድንላቸውምና፤ እናንተም በደል ይሆንባችሁ ስለ ነበረ አላጋባችኋቸውምና፤ እንላችኋለን።

23፤ የብንያምንም ልጆች እንዲሁ አደረጉ፤ በቀጥራቸውም መጠን ከተነጠቁት ዘፋኞች ሚስት ወሰዱ፤ ወደ ርስታቸውም ተመልሰው ሂዱ፤ ከተሞችንም ሠርተው ተቀመጡባቸው።

24፤ በዚያን ጊዜም የእስራኤል ልጆች ከዚያ ተነሡ፤ እያንዳንዱም ወደ ነገዱና ወደ ወገኑ ሄደ፤ ሰውም ሁሉ ከዚያ ወደ ርስቱ ተመለሰ።

25፤ በዚያም ዘመን በእስራኤል ዘንድ ንጉሥ አልነበረም፤ ሰው ሁሉ በፊቱ መልካም መስሎ የታየውን ያደርግ ነበር።